

# Madonna Ta' Pinu

Sena XXIX Vol XI Nru. 147 Ottubru - Diċembru 2008

## Is-Santwarju

Rivista mahruġa mis-Santwarju Ta' Pinu - Ghawdex



# Madonna Ta' Pinu

Perjodiku ta' kull diet xhur

**Bord Editorjali:** Dun Gerard Buhagiar (*Editur*),  
Dun Mikiel Galea, Francesco Pio Attard,  
Maureen Attard, Esther Bajada, Edward Depasquale.

*Il-fehmiet li jistqarru l-kittieba  
m'humieq necessarjament dawq tal-Bord Editorjali*

**Kull korrisondenza ghandha tintbaghat hekk:**

**L-Editur, "Madonna ta' Pinu"**

Ċentru Kulturali Marjan, Ta' Pinu, Għarb  
Gozo GRB 1704, MALTA.

Tel: 2155 6187 Fax: 2156 2350

E-mail: [theeditor@tapinu.org](mailto:theeditor@tapinu.org)

**Abbonament ghas-sena 2008:**

Lokali € 6.00

Ewropa €14.00

Barra mill-Ewropa €17.00

Sostenitur Offerta Libera



*Sena XXVIII Vol X Nru. 147  
Ottubru - Diċembru 2008*



**Ritratti tal-Qoxra**

**Quddiem:** Il-bini tas-Santwarju Ta' Pinu.

**Wara:** Pubblikazzjoni ġdida  
dwar l-istorja tas-Santwarju Ta' Pinu.

**Disinni fil-bidu ta' kull artiklu:**  
*Dettal ta' l-iskultura - Wistin Camilleri,  
u Mużajċi li jinsabu fis-Santwarju Ta' Pinu*

**Ringrazzjament**

*Arkivju Rit. Santwarju Ta' Pinu, Archivio Foto. Marconi, Bologna, Italja.*

**stampar:** jdbprinting - tel: 2155 2219

© Copyright Ta' Pinu Publications 2008

*L-ebda parti minn artiklu jew ritratt, li jidhru fuq din ir-rivista ma jistghu jiġu  
ppubblikati mingħajr il-permess bil-miktub tal-Bord Editorjali.*

## F'din il-Ħarġa...

- |  |   |   |
|--|---|---|
| <b>1</b> Il-Kelma tar-Rettur<br><i>Aghraf, O Nisrani,<br/>il-Kobor tiegħek</i> | <b>23</b> English Corner<br><i>Mary: God's Shrine</i>                   | <b>37</b> L-Ghanja tal-Qaddejja<br>It-3 parti |
| <b>2</b> Għaliex l-Ghozza<br>tal-Lhud lejn<br>it-Tempju                        | <b>25</b> Hsibijiet Marjani:<br><i>Marija:<br/>il-Mara Missjunarja</i>  | <b>39</b> Grazzi, Omm tiegħi<br>tas-Sema...   |
| <b>4</b> Ir-Rit tad-Dedikazzjoni<br>tal-Knisja                                 | <b>26</b> Sliem Għalik:<br><i>Marija, dawl u sbuhija<br/>tas-Sema</i>   | <b>40</b> Prezentazzjonijiet tat-<br>Tfal     |
| <b>6</b> Marija - it-Tempju<br>fl-eżeġeżi ta'<br>San Ambroġ                    | <b>28</b> Mill-Hajja<br>tas-Santwarju                                   |   |
| <b>8</b> Is-Santwarju, x'inhu?   | <b>30</b> Mela Darba:<br><i>Għaliex qed tongor<br/>il-ġebel, habib!</i> |   |
| <b>10</b> Restawr fuq pitturi ta'<br>Emvin Cremona                             |   |   |
| <b>17</b> Id-diskors ta'<br>l-inawgurazzjoni<br>tas-Santwarju Ta' Pinu         |   |   |

### *Intenzjoni ta' din il-Ħarġa*

Taht il-harsa materna  
tal-Madonna Ta' Pinu  
npogġu  
l-Missjoni Djoċesana  
li qed issir  
fid-Djoċesi ta' Ghawdex.

# “Aghraf, o Nisrani, il-Kobor tiegħek”

Gheżież qarreja, b'din il-ħarġa qed niġu fi tmiem sena li fiha fakkarna l-125 sena mis-Sejha tal-Madonna Ta' Pinu. Sejha li qatt ma tieqaf, għaliex proprju minn dan is-Santwarju tagħha, il-Verġni Marija għadha u tibqa' ssejhlina bl-istess kelmiet li qalet lil Karmni Grima: “Ejja... Ejja...!”

Is-sugġett li fuqu ser nitkellmu f'din il-ħarġa huwa s-SANTWARJU. F'din il-ħarġa ser issibu artikli interessanti dwar it-tifsira tas-Santwarji, b'mod partikulari s-santwarji marjani, li huma ghejjun ħajja minn fejn tant popli bl-interċessjoni ta' l-Omm Qaddisa t'Alla jirċievu xita ta' grazzji.

Għaliex il Verġni Mbierka tridna niġu f'dan is-Santwarju tagħha?

- Tridna niġu hawn hdejha biex tfakkarna li jehtieg li nhallu lill-Ispirtu Qaddis ta' Alla jibnina f'tempju ħaj ta' Alla, kif hija l-Verġni Marija.
- Marija Santwarju ħaj ta' Alla, f'għufha l-Kelma ta' Alla saret laham, u dan biex niftakar li anke l-Kelma ta' Alla li lilna tiġi mħabbra, jehtieg trabbi l-għeruq u tiehu l-ħajja fina.
- Il-Verġni Marija tfakkarna li huwa fis-skiet tas-santwarju li ahna nistgħu niltaqgħu ma' Alla u għalhekk is-santwarji marjani huma skola ta' talb. Kemm hija xi ħaġa sabiha nitgħallmu noqogħdu fis-skiet u nitkellmu ma' Alla.
- Minn kull santwarju, ta' kuljum jitla' innu ta' tifhir lil Alla; anke x-Xebba ta' Nażaret, għamlet minn ħajjitha “Magnificat” biex ahna wkoll naghmlu bħalha. Jehtieg li ta' kuljum nintebħu bil-hwejjeġ kbar li Alla jagħmel magħna u nħollu lsienna biex infahħru lil Alla, għax il ħniena tiegħu tinfirex fuq kull generazzjoni.

“Aghraf O Nisrani l-Kobor tiegħek”, huma l-kelmiet li spiss kien iħobb jirripeti l-Papa San Ljun il-Kbir proprju fl-omeliji tiegħu fil-jum tal-Milied. Nistħajjel lil Ommna Marija tirripeti dawn il-kelmiet mill-ġdid u tgħidilna: “*Maħbubin tiegħi, aghrfu d dinjita' tagħkom, ftakru li intom Tempju Ħaj ta' Alla! Tkunux intom stess li tkasbru lil ġisimkom, thallux li minn fommkom johroġ kliem ta' zebliħ u tmaqdir. Warrbu d-dagħa u hollu lsienkom biex tfahħru lil Alla. Kunu mela qaddisa u bla tebgħa quddiem Alla u ikbru fl-imħabba.*”


Nitlob fuqkom u fuq il-familji tagħkom il-Harsa materna ta' l-Omm Qaddisa ta' Alla, biex tkun għalikom Għalliema u Gwida fil-mixja tagħkom lejn is-Santwarju tas-Sema. ♦

*Il-Kelma  
tar-Rettur*

*Dun Gerard Buhagiar*

# Ghaliex l-Ghozza tal-Lhud lejn it-Tempju

minn Mons. Lawrenz Sciberras



Il-poplu Lhudi kellu bosta ghozza lejn dawkl-oggetti li huwa juza waqt il-liturgija tieghu. Ta' min isemmi l-menora jew il-gandler b' seba' frieghi, it-talit, il-filatterji, is-sinagoga, il-kotba mqaddsa, il-mezuza, ecċ. Izda l-aktar zewg oggetti li l-poplu maghzul kellu ghozza u ghaxqa speċjali lejhom kienu l-arka tal-patt u xejn anqas il-maqdes ta' Ġerusalem. F'dan l-artiklu ser nipprova nuri fil-qosor ghaliex dan il-poplu jkellu daqstant imhabba, qima u ghozza lejn il-maqdes wahdieni tieghu. Il-Kohelet iwissi b'dawn il-kelmiet lill-poplu: *"Qis il-pass li taghmel inti u tersaq lejn id-dar t'Alla"* (Koh 4,17).

## L-arka tal-patt

Dan l-oggett sagru kien jikkonsisti f'kaxxa rettangolari maghmula mill-injam tal-gazzi. Din il-kaxxa/arka kienet madwar metru twila, metru u nofs wiesgha u daqshekk iehor gholja. Go din l-arka kien hemm l-aktar hwejjeg gheziez ghall-Lhud, mela t-twavel tal-liġi, il-bastun ta' Aron li permezz tieghu Mosè ghamel tant ghegubijiet fl-Egittu, u bieqja bil-manna. Dejjem minhabba r-rispett din l-arka kienu jerfghuha l-Leviti, u meta kienet ghadha tiggerra fid-dezert, meta l-Lhud kienu jieqfu u jikkampjaw Mosè kien jghatti l-arka bit-tinda jew gharix.

Meta s-sultan David rebah 'il Ġerusalem minn idejn il-Filistin madwar is-sena 1000,

huwa bena palazz ghali. Darba wahda dan David gie hsieb f'mohhu u ha anke l-parir minghand il-profeta Natan. Huwa qal: *"Issa jiena qieghed f'dar taċ-ċedru u l-arka ta' Alla qieghda f'nofs ta' tinda"* (2 Sam 7,2). Biss dan David kull ma lahaq ghamel kien li xtara l-qiegha minn ghand Arawna, il-Ġebusi (2 Sam 24,18) biex hemm huwa jibni dan il-maqdes ghall-arka. Biss dan il-hsieb hekk sabih wettqu sa l-ahhar iben David stess, li kien Salamun.

## L-eqdes imkien

Il-binja shiha tat-tempju b'dak kollu ta' madwaru bdiet *"fis-sena 480 wara l-hrug ta' wlied Izrael mill-Egittu, fir-raba' sena tas-saltna ta' Salamun fuq Izrael"* (1 Slat 6,1). Imma jekk wiehed iwarra xi ffit ghall-ġenb id-data tal-hrug mill-Egittu, is-sena l-aktar probabbli hija 936 qabel Kristu. Il-Lhud damu madwar ghoxrin sena biex temmew dan l-ewwel tempju ta' Ġerusalem.

Il-pjanta ta' dan it-tempju kienet wahda rettangolari. It-tul kien madwar 30 metru, il-wisa' 20 metru u l-gholi madwar 15-il metru. Il-maqdes kellu tliet taqsimiet. L-ULAM, jew il-bitha ta' gewwa, (1 Slat 6,36), il-HEKAL jew il-post il-qaddis (1 Slat 6,19-28), u d-DEBIR jew is-santwarju (1 Slat 6,33-35). Kelma ohra ghal dan l-imkien hija l-Qaddis tal-Qaddisin. Quddiem il-portiku tas-Santwarju kien hemm weqfin zewg kolonni, Ġakin u Boghaż.





## Taghrif dwar kull taqsima

X'kien hemm u x'kien isir f'kull taqsima hawn fuq imsemmija tat-tempju? Nibdew mill-bitha li kienet miftuha. F'nofs din il-bitha kien hemm artal gholi li fuqu ta' kuljum *tamid* isiru s-sagrificċji (1 Slat 8,64; 2 Kron 4,1). Tal-anqas kienu jsiru tnejn kuljum, wiehed hekk kif jibda jbexbex fil-ghodu, u s-sagrificċju l-iehor fil-ghaxija. L-annimal kien bil-fors il-haruf. Bejn dawn iż-żewġ debhiet il-pellegrini li jmorru fit-tempju setghu joffru l-vittmi tagħhom. Jista' jkun sagrificċju olokawst, sagrificċju espjatorju, jew sagrificċju ta' ringrazzjament jew dak tal-hxejjex.

Il-parti msejha l-Hekal, il-post qaddis, u li dan issa kien magħluq, kien hemm go fiha tliet oġġetti ta' ghozza u importanza l-aktar kbira. Dawn kienu (a) iż-żewġ imnariet dejjem jixegħlu (1 Slat 7,49), (b) mejda bi tmax-il hobza tal-prezenza (1 Slat 48). Dan il-hobz kien jitbidel lejlet is-Sibt u jikluh il-qassisin. Kull hobza kienet tirrappreżenta tribù. Mela hekk simbolikament it-tmax-il tribù kienu dejjem quddiem il-prezenza t'Alla. (c) L-artal ta' l-incens (1 Slat 7,48). Kien hawn ġew il-qassis Żakkarija meta deherlu l-anglu tal-Mulej u habbarlu t-twelid ta' ibnu Ġwanni (Lq 1,11). Dan l-artal kien ta' l-injam taċ-ċedru miksi bid-deheb. F'din it-tieni taqsima setghu jidhlu biss il-qassisin u l-Leviti.

Il-parti msejha d-Debir jew is-santwarju kienet ghorfa żghira mudlama u mingħajr ebda tieqa. Hemm ġew kien hemm l-arka tal-patt. Darba fis-sena biss, fil-festa tal-Yom Kippur, il-qassis il-kbir jidhol hemm ġew bid-demmi tal-annimal u jroxx fuq l-arka, u wara kollu biża' qaddis u ta' rispettu huwa jippronunzja l-isem t'Alla. Din l-arka bi probabbiltà l-aktar kbira damet hemm sa żmien l-assedju ta' Babilonja, mela s-sena 587, għaliex imbagħad tfarrket għal kollox. Hemm min iżomm verżjoni oħra, jiġifieri li din għada teżisti. Raġunament imgebbed hafna.

Bejn il-Hekal u d-Debir kien hemm imdendla l-famuza purtiera li kienu jinsguha x-xebbiet ġejjin mit-tribù ta' Ġuda. Din il-purtiera kienet tinbidel waħda fis-sena, lejlet il-festa tal-Espjazzjoni jew Yom Kippur. Dwar din

jitkellem sew il-ktieb tal-Kronaki: "*Aghmel imbagħad il-purtiera tal-porpra vjola, porpra hamra u kremzi tal-ghazel, u rrakkma fuqha l-kerubini*" (2 Kron 3,14). Jista' jkun li fi żmien it-tempju ta' Salamun din il-purtiera ma kenitx hemm. Izda fil-mewt ta' Ġesu' din l-istess purtiera ċcartet minn fuq sa isfel u bosta rġiel li kienu fit-tempju jlestu l-haruf għall-ikla tal-Għid tagħhom raw dan l-ghageb straordinarju. It-tliet evangelisti Sinottiċi jiktbu din il-ġrajja.

## Għaliex daqshekk għażiż

Sa issa tkellimna dwar il-pjanta u hwejjeġ oħra li jsiru u huma marbutin madwar it-tempju. Imma tibqa' d-domanda ċentrali u dominanti. Għaliex il-poplu Lhudi kien daqshekk marbut ma' dan l-imkien biss u waħdu? Għaliex għalihom hawnhekk biss huma setghu jqimu lil Alla? L-istess mara Samaritana hekk ukoll ikkonfermatlu lil Ġesu': "*Missirijietna kienu jaduraw lil Alla fuq din il-muntanja (Garizim); imma intom tghidu li l-post fejn wiehed għandu jadura lil Alla jinsab f'Ġerusalem (fit-tempju)*" (Ġw 4,20).

Meta Salamun lesta t-tempju u żejnu b'metall prezzjuż u għamajjar oħra li diġà kien hejjihom missieru David, imbagħad gabar it-taqsimiet kollha ta' Izrael biex jieħdu sehem fil-festa tad-Dedikazzjoni tat-tempju. F'dik il-festa Salamun dahhal l-arka tal-patt fil-post imhejji għaliha. Hekk kif il-qassisin harġu mis-santwarju niżlet shaba u mliet it-tempju (**XEKINA**): "**Għax il-glorja tal-Mulej kienet imliet it-tempju tal-Mulej**" (1 Slat 8,11).

Għalhekk minn din il-ġrajja tas-sema 'l quddiem, il-maqdes ta' Ġerusalem sar għal-Lhud l-aktar post qaddis u għażiż fid-dinja kollha; il-post fejn Alla beda jgħammar fosthom il-bnedmin. Quddiem dan l-ghageb Salamun hareġ b'dik l-espressjoni tant minnha. "*Imma, tghid tassew li Alla se jibqa' jgħix fuq l-art? Ara! Lanqas biss is-smewwiet u s-smewwiet tas-smewwiet ma jesgħuk, ahseb u ara dan id-daqsxejn ta' tempju li bnejtlek jien!*" (1 Slat 8,27). Kienet ġrajja għażiża li ma ntesiet qatt aktar. Ġrajja li għamlet il-maqdes ta' Ġerusalem l-egħeż post għalihom fid-dinja kollha. Xhieda ta' dan hija l-prova tal-hajt qaddis fejn il-Lhud b'ghozza kbira jmorru jitolbu. ♦

# Ir-Rit tad-Dedikazzjoni tal-Knisja

minn Patri Anton Farrugia, ofm


Fil-hsieb tar-religjonijiet kollha, kull post fejn il-bniedem jiltaqa' ma' Alla hu mkien qaddis u ghaldaqstant ghandu jigi kkonsagrat lill-Mulej. Fid-dinja pagana, bliet shah kienu jigu ddedikati lill-allat. Jekk inqallbu l-pagni ta' l-Iskrittura mqaddsa, fir-Rabta l-Qadima nsibu diversi eżempji, fosthom id-dedikazzjoni tat-tempju ta' Ġerusalem immexxija minn Salamun u rakkuntata bid-dettalji kollha fl-ewwel ktieb tas-Slaten.<sup>1</sup>

Wara l-eżilju ta' Babel, il-Lhud regghu bnew it-tempju li kien iggarraf u fil-ktieb ta' Esdra nsibu r-rakkont ta' x'kien sehħ dakinhar tad-dedikazzjoni.<sup>2</sup> Barra minn dan, il-poplu Lhudi kien jiccelebra ta' kull sena l-anniversarju u d-dedikazzjoni ta' l-altar tas-sagrificju mwaqqaf minn Ġuda l-Makkabew<sup>3</sup> fil-festa hekk imsejha ta' *Hanukkah*.

L-ewlenin Insara wkoll hassew il-htiega li l-post tal-laqgħa tal-ġemgħa jkun ikkonsagrat lil Alla. Ewsejbu ta' Ċesarija jiddeskrivi l-festi kbar li saru f'Tir u f'Ġerusalem fid-dedikazzjoni tal-knejjes il-ġodda li nbnew wara l-paċi ta' Kostantinu.

Bil-mod il-mod dahlet id-drawwa li l-altari jinbnew fuq l-oqbra tal-Martri. Dan wassal biex fir-rit tad-dedikazzjoni tal-knisja tieħu importanza kbira t-translazzjoni tal-fdalijiet tal-Martri għall-knisja li tkun se tiġi ddedikata.

Fis-seklu 8 ir-rit tad-dedikazzjoni tal-knisja kellu żvilupp kbir. Il-karatteristiċi prinċipali ta' dan ir-rit kienu:



- it-thejjija ta' l-ilma mbierrek għat-tberik ta' l-altar u tal-knisja;
- id-dedikazzjoni ta' l-altar;
- it-tberik tat-tvalji u tat-tagħmir ta' l-altar;
- it-translazzjoni tar-relikwi u t-tqegħid tagħhom;
- it-thejjija ta' l-altar għall-Quddiesa.

Nistgħu nġid li fuq il-qafas ta' dan ir-rit inbena r-rit tad-dedikazzjoni tal-knisja li baqa' jintuza sar-riforma liturgika mitluba mill-Konċilju Vatikan II.

Iċ-ċelebrazzjoni tad-dedikazzjoni tal-knisja hija magħquda maċ-ċelebrazzjoni ta' l-Ewkaristija li titmexxa mill-Isqof djoċesan flimkien mal-presbiteri li f'idejhom tkun giet fdata l-hidma pastorali ta' dik il-knisja partikulari. Madankollu jixraq li tkun iċcelebrata anke l-Liturgija tas-Siġħat li tibda bl-Ewwel Għasar lejlet il-jum tad-dedikazzjoni filgħaxija. Tajjeb ukoll li fejn tinzamm it-tradizzjoni li taħt l-altar - mhux aktar fuq il-wiċċ tiegħu - jitqiegħdu xi għadam tal-Qaddisin, isir l-Uffiċju tal-Qari.





Dan jista' jsir f'xi knisja oħra viċin jew f'xi post ieħor adattat fejn ir-Relikwi jitqiegħdu għall-qima biex imbaggħad jingiebu proċessjonalment għall-knisja li tkun se tiġi ddedikata. Din hi drawwa antika hafna fil-Knisja. Nafu li lejlet id-dedikazzjoni tal-bażilika ta' Santa Sofija, fl-24 ta' Diċembru 562, saret velja ta' talb fil-knisja ta' San Platone u meta fis-7 ta' Mejju 485 ġie ddedikat il-monasteru ta' San Ewimju, l-Isqof ta' Ġerusalemm mexxa vġili solenni tul il-lejl ta' qabel hdejn ir-Relikwi tal-Qaddisin.

Il-bieb tal-knisja jkun magħluq. Meta tasal il-purċissjoni bir-Relikwi tal-Qaddisin, kulhadd jieqaf hdejn il-bieb ta' barra. Dawk li jkunu hađu hsieb il-bini tal-knisja jghaddu ċ-ċwieviet f'idejn l-Isqof li min-naħa tiegħu jistieden lis-sacerdot inkarigat mill-knisja l-ġdida biex jiftaħ il-bibien tagħha u kulhadd jidhol ġewwa. Filwaqt li kulhadd jiehu postu fil-knisja, r-Relikwi jitqiegħdu fil-post imhejji għalihom imdawrin bix-xemgħat u l-fjuri. Imbagħad l-Isqof minn fuq is-sedja jbierrek l-ilma b'tifkira tal-Magħmudija u jroxxu fuq il-kleru, il-poplu, il-hitan u l-altar tal-knisja l-ġdida. Il-kant tal-*Glorja* u l-*Kolletta* jġibu fi tmiemhom ir-riti tal-bidu u jintroduċu l-Liturġija tal-Kelma. Interessanti li qabel il-qari, l-Isqof jirċievi minn xi hadd mil-Letturi, il-Lezzjonarju u filwaqt li jurih lill-poplu jgħid b'lehen għoli: *"Ha jidwi dejjem f'dan il-post."* Wara l-omelija, issir l-istqarrija tal-fidi u minflok it-talba tal-fidili, titkanta l-Litanija tal-Qaddisin. L-Isqof jikkonkludi l-litanija b'talba u mbaggħad iqiegħed ir-relikwi tal-Qaddisin fil-qabar li jkun thejja apposta taħt l-artal.

Wara l-Isqof ikanta jew jgħid it-talba ta' konsagrazzjoni u jidlek il-wiċċ ta' l-altar u l-hitan tal-knisja biż-Żejt imqaddes tal-Grizma. Għad-dlik tal-hitan tal-knisja, l-Isqof jista' jqabbad jgħinuh lil xi presbiteri. Filwaqt li hija haġa ta' min ifaħharha jekk il-wiċċ ta' l-altar jiġi midluk kollu, fuq il-hitan tal-knisja, biżżejjed li jsiru tnax-il salib (xbieha ta' l-Appostli) jew ta' l-inqas erbgħa (xbieha ta' l-Evangelisti).

Hekk kif jintemm id-dlik biż-Żejt, l-Isqof iqabbad l-inċens u wara li jincensa l-altar, xi ministri jincensaw lilu u lill-poplu, kif ukoll

il-hitan tal-knisja. Wara dan, l-altar jintmesah miż-Żejt, jitlibbes bit-triehi, jiżzejjien bil-fjuri u jinxtegħlu x-xemgħat għaċ-ċelebrazzjoni ta' l-Ewkaristija. L-Isqof jagħmel dan billi jnewwel lid-djaknu xemgħa mixgħula filwaqt li jgħid: *"Ha jiddi fil-knisja d-dawl ta' Kristu."* Sadanittant il-knisja kollha tiġi mdawla bhala sinjal ta' festa. Meta kollox ikun imhejji għaċ-ċelebrazzjoni Ewkaristika, l-Isqof jersaq lejn l-altar u jbusu għall-ewwel darba. Hekk tkun tista' tkompli t-tieni parti tal-Quddiesa.

Wara t-Tqarbin, l-ostji kkonsagrati li jibqgħu żejda jingabru bil-qima f'pissidi li jitqiegħed fin-nofs ta' l-altar. L-Isqof jincensa u minn fuq l-altar iġorru f'purċissjoni lejn il-kappella li tkun ġiet imhejjija apposta biex tinzamm fiha l-Ewkaristija għat-tqarbin tal-morda u l-adorazzjoni. Hekk tintemm iċ-ċelebrazzjoni tal-konsagrazzjoni tal-knisja li tibqa' tiġi mfakkra ta' kull sena.

Iċ-ċelebrazzjoni tal-konsagrazzjoni tal-knisja hija festa kbira u sabiħa, imma aktar milli festa tal-knisja tal-ġebel hija festa tal-komunita' Nisranija li bil-hajja tagħha tinbena f'tempju haj; ahna lkoll li fil-Magħmudija ġejna mraxxin bl-ilma u fil-Grizma midluka biż-Żejt imqaddes.

Jgħid San Ċesarju: *"Il-veru tempju haj ta' Alla huwa kull wieħed minna. Alla ma jgħammarx biss fi djar maħduma bl-idejn, lanqas fid-djar ta' l-injam jew tal-ġebel, imma jgħammar l-aktar fir-ruħ maħluqa xbieha tiegħu. Għaldaqstant jekk irridu niċċelebraw bil-ferħ it-twelid ta' din il-knisja, m'għandniex neqirdu fina, bl-għemejjel hżiena tagħna, it-tempju haj ta' Alla. U ngħid dan b'mod li jifhimni kulhadd: kull darba li niġu l-knisja għandna nfittxu li jkollna ruħna hekk nadifa u mdawla kif nixtiequ li nsibu l-knisja. Trid issib il-knisja nadifa? Thammiġx ruħek bit-tbajja' tad-dnub. Jekk trid li l-knisja tkun imdawla, Alla jrid li ruħek ma tkunx imdallma, imma, kif hu stess jgħid, ha jiddi fina d-dawl ta' l-għemejjel tajba biex ikollu gloriya dak li hu fis-smewwiet."* ♦

#### Riferenzi

- <sup>1</sup> Ara I Slaten 8, 1-66.
- <sup>2</sup> Ara Esdra 6, 15-18.
- <sup>3</sup> Ara I Makkabin 4, 36-59.



# Marija

## - it-Tempju fl-ežegezi ta' San Ambroġ

### *Tipologija Marjologika tal-Knisja*

mill-Arċ. Carmelo Refalo

Dak li nsibu miktub fl-awtur tal-*Hajja tal-Verġni Mbierka* attribwita lill-manuskritti ta' San Massimo l-Konfessur, jindika r-rabta tipologika ta' Marija u l-Knisja.

*“Jekk diversi kummentaturi fehmu li l-kelmiet jirreferu għall-Knisja, dan ma juri l-ebda diffikulta` jew kuntrast. Tassew il-Verġni Mbierka Omm t'Alla... hi xbieha tal-Knisja.”<sup>1</sup>*

Li Marija hi 'Typus' tat-Tempju u tal-Knisja jidher b'mod providenzjali fl-istorja u l-kronologija minhabba li t-twelid tal-Verġni Mbierka seħh preċizament fl-istess sena meta s-Sultan Erodi beda jibni t-Tempju ta' Ġerusalem. Hemm rabta storika u profetika bejn il-bini tat-Tempju ta' Ġerusalem u l-bini fiziku tal-arka l-gdida jew ahjar it-Tempju fiziku li għadda lil Alla l-haj.

Interessanti li naraw x'kien qed jiġri f'Ġerusalem fis-sena li fiha l-istudjużi jikkonkludu t-twelid tal-Verġni Mbierka. Fis-sena 20 Ġerusalem qed tassisti għal avveniment mill-aqwa - il-bini tat-Tempju ta' Ġerusalem li għalih is-Sultan Erodi qabbad 11,000 haddiem bil-hsieb li jibni monument meraviljuż. Waqt li l-istorja titkellem dwar din il-grajja, tiskot u ma tghid xejn dwar Tempju iehor li qed jinbena fis-silenzju, fil-punent

tal-hitan tal-belt ta' Ġerusalem b'distanza ta' inqas minn 100 metru bogħod mit-Tempju. Fid-dar ta' Ġwakkin u Anna, biswit l-għadira probatika qed titwieled tarbija li jisimha Marija, 'Typus' tat-Tempju u tal-Knisja. It-Tempju li bena Erodi, b'kobar ta' 1,400 metru kwadru u b'sengħa ta' sbuhija, jiġi mogħti n-nar fl-assedju ta' Ġerusalem, filwaqt li t-Tempju li Alla sawwar fit-tfajla ta' Nażaret ma jara qatt it-tahsir jew il-qerda tad-dnub u tal-mewt.

It-tagħlim fuq din id-duttrina gie studjat u analizzat hafna minn San Ambroġ. San Ambroġ jara f'Marija 'Typus Ecclesiae'. Din it-tipologija ta' Marija u l-Knisja tindika Misteru Verġinali tal-maternita`, il-maternita` ta' Marija u tal-Knisja, li t-tnejn jixirqilhom it-terminu “gharusa”.

#### **a) Il-Knisja u Marija t-tnejn “ommijiet”**

Mara ssir omm meta tiled tarbija jew aktar; Marija hi verament Omm ghax tat lid-dinja lil Ġesu` l-Iben t'Alla. Dwar dan kemm Santu Wistin u kemm San Ambroġ ma għandhom l-ebda incertezza. Anke l-Knisja hija Omm, Omm ta' Ġesu`, ghax permezz tas-sagramenti tiled għall-hajja tal-grazzja l-membri tagħha.



“Kif il-kelma bil-qawwa tal-Ispirtu s-Santu tiled l-insara, hekk bil-qawwa tal-istess Spirtu s-Santu Marija tnissel u jkollha iben...”<sup>2</sup>

### **b) Maternita` Verginali: Omm u Vergni**

Fil-letteratura Patristika, it-tema tal-maternita` ta` Marija hi marbuta strettament ma` dik tal-Vergnita` tagħha.

“Marija Vergni, li hija ‘Typus Ecclesia’, hi Immakulata u bla tebgħa. Nisslet bil-qawwa tal-Ispirtu s-Santu u hekk giet imħarsa l-Vergnita` tagħha; hekk il-Knisja hi mingħajr tebgħa, sabiħa, pura.”<sup>3</sup>

Biex jagħti risposta lil dawk li kienu jiċħdu l-verita` tal-konċepiment verginali ta` Ġesu`, l-Isqof ta` Milan jgħid li mhux biss qed jitkellem fuq verita`, imma ukoll fuq figura, għaliex it-twelid verginali ta` Kristu minn Marija hu xbieha u prefigurazzjoni tat-twelid spiritwali ta` dawk kollha li jemmnu fi hdan il-Knisja. Il-katekumeni jersqu għall-magħmudija fil-fonti batteżimali fejn ukoll jidher fihom l-intervent tal-Ispirtu s-Santu.

### **c) Għarusa**

San Ambrog isostni li l-element tipoloġiku li jagħmel minn Marija xbieha jew ikona tal-Knisja hu wiehed perfett. Marija hi għarusa lil raġel, b`riferiment għal kull Knisja lokali - l-għarusa ta` l-Isqof li hu bniedem bħal oħrajn. Ma` din il-Knisja l-Isqof għandu jkun vizibbilment marbut. Hekk kif Marija tohroġ tqila mhux minn Ġuzeppi imma bl-opra tal-Ispirtu s-Santu, bl-istess mod il-Knejjes partikulari ma jagħtux frott mill-Isqof tal-post imma bl-Ispirtu s-Santu li jopra permezz tar-Rgħajja spiritwali. Dan jurih ċar waqt diskors eżeġetiku f`kummentarju għall-Vangelu ta` San Luqa 1: 26<sup>4</sup>.

Għal San Ambrog dan ix-xebh tat-Tempju u Marija qatt ma jhalli li l-eżeġeżi tieqaf fuq il-figura ta` Marija, imma meta jintebah li xi whud qed jesaġeraw billi jpoġġu lil Marija fiċ-ċentru, hu jagħti l-importanza ta` Ekkleżjoloġija Kristoċentrika: “Marija m`hix Alla tat-Tempju imma t-Tempju ta` Alla”.♦



#### **Riferenzi**

- <sup>1</sup> Testi Mariani del Primo Millennio (TMAM) a cura di G. Gharib, E. Toniolo, L. Gambero, G. di Nicola, Vol II, Citta` Nuova: Roma 1989.
- <sup>2</sup> S. Ambrogio, *In Lucam* 3, 38: SCH 45, 41.
- <sup>3</sup> S. Ambrogio, *De Mysteriis* 59: SCH 25, 92.
- <sup>4</sup> S. Ambrogio, *In Lucam* 3, 38: SCH 45, 141.

# Is-Santwarju, x'inhu?

minn d. Gerard Buhagiar

## Dahla

Jekk il-pellegrinaġġ għan-nisrani huwa mezz biex permezz tiegħu huwa jiftakar li **HAJTU kollha hija Pellegrinaġġ lejn is-Sema**, l-istess haġa nistgħu nġhidu għas-Santwarju. Is-santwarji kollha li hawn imxerrda f'kull rokna tad-dinja, huma postijiet qaddisa li fihom in-nisrani jduq xi ftit mill-benna tas-SANTWARJU tas-SEMA. Is-Santwarju huwa antiċipazzjoni tal-Ġenna.

Filfatt il-paragrafu 1234 tad-Drittu Kanoniku jgħid hekk dwar is-santwarji: *"Fis-santwarji jiġu offruti lill-fidili b'mod l-aktar abbundanti l-mezzi tas-salvazzjoni, tiġi mxandra bil-qima kollha l-Kelma ta' Alla, jiffavorixxu s-sehem fil-ħajja liturgika, b'mod speċjali fl-Ewkaristija u fiċ-ċelebrazzjoni tal-Penitenza, kif ukoll jgħinu biex iħarsu l-forom approvati tad-devozzjoni popolari"*.

Mela s-santwarju huwa l-post fejn il-bniedem jiltaqa' ma' Alla, huwa d-dar ta' Alla kif naqraw f'diversi Salmi.<sup>1</sup> Alla għażel dawn il-postijiet u qaddishom bil-preżenza tiegħu u minnhom ikompli jixhet kull xorta ta' barka spiritwali fuq uliedu u fl-istess hin jgħin hom fil-mixja tal-qdusija biex dejjem aktar *"ikunu qaddisa u bla tebgħa quddiemu fl-imħabba"*<sup>2</sup>

## 1. Kristu: is-SANTWARJU "per eccellenza"

Skond it-Teologija Kristjana, Kristu Rxoxt huwa s-Santwarju "per eccellenza". Fil-Vangelu ta' San Luqa hemm grajja importanti, dik ta' meta Marija u Ġużeppi jmorru



jipprezentaw lil Ġesu' fit-Tempju (Lq 2, 21-46). F'din il-grajja nsibu t-Tempju ta' Ġerusalem, il-binja li fiha jgħammar Alla. Fih insibu t-Torah, il-Kelma ta' Alla; u f'dan jiġu mhabbra l-profetiji.

Aħna nafu li dawn il-profetiji kollha sehew fi Kristu. Kristu, l-Iben ta' Alla l-haj, il-Kelma ta' Alla li saret bniedem, issa jiġi mdahħal fit-tempju biex jiehu post l-istess tempju. Il-bniedem jiltaqa' ma' Alla fi Kristu u mhux aktar fit-tempju tal-ġebel, magħmul minn idejn il-bniedem. Alla jsalva lill-bniedem permezz ta' Ibnu stess li jgħib l-isem ta' **Ġesu'**, jiġifieri dak li *"jsalva l-poplu tiegħu minn dnubiethom"*<sup>3</sup>.

Il-Vergni Marija, li għal disa' xhur shaħ f'għufha ġarret lill-Iben t'Alla, u kienet tempju haj ta' Alla, issa tidhol fit-tempju u hemm toffrih lil Alla. Kristu jidhol fit-tempju u ma johroġ minnu għaliex huwa t-Tempju Veru ta' Alla. Permezz tiegħu Alla habbebb mill-ġdid miegħu



lill-bniedem. Filfatt wara dan l-episodju tal-Prezentazzjoni ta' Ġesu' fit-tempju, San Luqa jagħtina l-grajja ta' meta Marija u Ġużeppi jitilfu lil Ġesu'; u fejn isibuh? Fit-tempju jghallem, u lil ommu Marija jghidilha: *"Ma tafux li jiena għandi nkun f'dak li hu ta' Missieri?"*<sup>4</sup>.

L-istess haġa dwar Ġesu' bħala Tempju haġ ta' Alla nsibuha fl-Evangelista Gwanni, meta Ġesu' jidhol fit-Tempju ta' Ġerusalem u jaqleb l-imwejjed tal-bejjiegha. Hawn jistqarr: *"Hottu dan it-tempju u fi tlitt ijiem nerga' ntellghu"*, tant li Ġwanni jikteb: *"Izda hu tkellem fuq it-tempju tal-ġisem tiegħu"*.<sup>5</sup>

Mela Kristu huwa t-Tempju "pereccellenza" li bih u fih il-bniedem jiltaqa' verament ma' Alla.

## 2. Il-Kristjan huwa tempju ta' Alla


Madwar dan it-tempju, Ġesu', tingabar il-komunita' tad-dixxipli, ta' dawk li jemmnu, u hekk il-Knisja ssir id-dar ta' Alla. San Pietru fit-tieni ittra jistedinna biex ninbnew fi Kristu: *"Ersqu mela, lejha, li hu dik il-ġebbla haġja magħzula minn Alla bħala ġebbla għażiża. U intom ukoll, bħal ġebel haġ, inbnew f'dar spiritwali, sacerdozju qaddis, biex toffru sagrificcji spiritwali li joghġbu 'lAlla permezz ta' Ġesu' Kristu"*<sup>6</sup>. L-istess jagħmel Pawlu fl-ittra lill-Efesin: *"Fih, (fi Kristu) il-bini kollu jintrabat sewwa, jitle' f'tempju qaddis fil-Mulej; fih, intom ukoll fl-Ispirtu tinbnew flimkien f'dar fejn jgħammar Alla"*<sup>7</sup>.

Mela teologikament nistgħu nġid li n-nisrani ma għandux bżonn ta' tempju tal-ġebel biex jitlob u jiltaqa' ma' Alla għaliex kif qal Ġesu' lis-Samaritana: *"Emminni, mara: jigi żmien meta mhux fuq din il-muntanja taduraw lill-Missier, anqas f'Ġerusalem... Imma tiġi siegħa, anzi issa hi, meta dawk li taseww jaduraw jibdedw jaduraw lill-Missier fl-ispirtu u l-verita'".* Ghax il-Missier ukoll, nies bħal dawn ifittex li jadurawh. Alla huwa spirtu, u dawk li jadurawh għandhom jadurawh fl-ispirtu u l-verita'."<sup>8</sup>

Nisthajjilkom tistaqsu: Mela għalfejn bnejna l-knejjes u s-Santwarji tagħna? Fl-ewwel żminijiet tal-fidi Nisranija l-ewwel komunitajiet insara kienu jiltaqgħu fid-djar, għand familji diversi minn ġimgha għall-oħra. Għad għandna fdalijiet ta' dawn il-postijiet u li kien ingħatalhom l-isem ta' *"Domus Ecclesia"*.<sup>9</sup> Maż-żmien in-numru ta' dawk li jemmnu beda jikber u ma kienx biżżejjed l-ispazju ta' dar biex fiha tingabar il-komunita ta' dawk li jemmnu u bħal familja wahda jagħmlu t-talb tagħhom.

Il-bini tal-Knejjes, Baziliċi u Santwarji, ma jfissirx li fihom biss in-nisrani jista' jitlob u jfahhar lil Alla, iżda jehtieg naraw fihom il-valur simboliku. It-tempju haġ ta' Alla jibqgħu dejjem l-imghammdin fi Kristu li bil-qawwa ta' l-Ispirtu s-Santu saru parti mill-ġisem mistiku ta' Kristu u minhabba f'hekk gew midluka biż-żejt qaddis.

(Ilkompli f'paġna 14)





# Restawr fuq pitturi ta' Emvin Cremona fis-Santwarju ta' Pinu

*mir-restawratur Godwin Cutajar*

## Storja u Teknika:



Il-pittura *Thabbira ta' Marija* (daqqs tat-tilar 248 X 156cm kwadri, rit. 1) ta' Emvin Cremona hi magħmula fuq it-tila b'żebgħa li probabbli għandha ż-żejt bħala legant. It-tila hi t'għamla industrijali, bi preparazzjoni bajda u fina hafna. F'hafna partijiet l-istrati tal-preparazzjoni u ż-żebgħa huma tant irqaq li n-nisġa tat-tila tidher fuq

il-pittura. Dan għaliex il-konsistenza taż-żebgħa hi fil-parti l-kbira ta' velaturi opaki, kultant trasparenti u xi drabi konsistenza eħxen ta' "impasto". Ir-raġġi ta' l-Ispirtu s-Santu kif ukoll xi shab fl-isfond huma mpittra bil-porporina u wkoll b'żebgħa mħallta mal-porporina. Fil-kantuniera t'isfel tal-lemin hemm xi dokumentazzjoni:

- il-firma ta' l-artist u s-sena li fiha saret il-pittura "**CREMONA 60**", kollox miktub f'għamla vertikali (rit. 2) u
- isem il-benefattur "**FRANCISCVS MERCIECA DONAVIT MCMLX**" (rit. 3) miktuba orizzontali.

Taħt is-shab bil-porporina "*Cremona*" jidher li l-ewwel għamel strat hafif ta' żebgħa kannella bħala preparazzjoni ta' żebgħa.

Waqt ix-xogħol, fuq iż-żebgħa niexfa, l-artist għamel taħziż bil-lapes biex jgħinu fid-disinn tar-raġġi ta' l-Ispirtu s-Santu (rit. 4), għall-ġabra tal-ward u għall-firma tiegħu (rit. 2). Cremona mbagħad ma mexiex eżatt mal-ħażż tal-lapes, u wkoll ħalla dan il-ħażż jidher fuq il-pittura lesta.

F'xi partijiet Cremona bliddel dak li kien pitter qabel (pentimenti):







- id-dijadema ta' l-anġlu kienet sa tkun iżgħar, imbagħad l-artist kabbarha (rit. 5)
- xi siġar fix-xefaq li mbagħad l-artist għatta l-parti tagħhom ta' fuq
- xagħar Marija li fil-bidu kien sa jkun iqsar
- in-naħa t'isfel tal-komma t'id il-leminija ta' Marija jidher li l-artist biddilha iktar minn darba qabel halliha kif narawha llum
- il-perimetru t'isfel tal-libsa tal-Madonna
- ġewnaħ tax-xellug ta' l-anġlu fejn ir-rix ta' fuq nett kien sa jkun itwal 'il fuq.

Fil-paġna tal-lemin tal-ktieb hemm xi hażż żgħir bil-lapes li jidher barra minn loku. X'aktarx li ma sarx mill-artist, u mhux hafif li wiehed ikun jaf min għamlu, għaliex jew meta sar.

Maż-żebgħa tal-pittura nsibu xagħar li wisq probabbli hareġ mill-pinzell waqt li l-artist ikun ipitter jew inkella jhallat iż-żebgħa fuq il-paletta. F'din il-pittura hemm erba' daqsijiet ta' xagħar (0.4cm, 0.5cm, 1.3cm u 4.0cm).

Fl-imġhoddi l-pittura kienet ġiet miġbuda u miżmuma bil-"pins" fuq tilar ta' l-injam li għandu żewġ traversi orizzontali għas-saħħa u ġonot fissi, u hekk waslet sa żmienna. Mill-bqija ma jidhirx li kellha xi nterventi ta' konservazzjoni u restawr qabel dan preżenti.




### Stat ta' Konservazzjoni:

It-tensjoni u l-elastiċità tat-tila għadhom tajbin u xi deformazzjonijiet superfiċjali li fiha ma tantx jagħtu fil-għajn; fiha xi taqtigh żgħir, toqob u ksur.

Hemm nuqqas ta' qbid bejn saffi taż-żebgħa fil-kisra tal-ġewnaħ tal-lemin ta' l-anġlu (rit. 6), mal-perimetru tas-sħaba fuq il-ġabra tal-weraq kif ukoll kull fejn hemm il-porporina (rit. 7). Hemm ukoll qsim ta' l-inxif taż-żebgħa ("drying







Rit. 8

craquelure”) fil-  
gabra tal-weraq  
l-aħmar (rit. 8), mal-  
paraventu, fl-ikħal u  
l-aħdar skur ġol-  
paraventu, kif ukoll  
ma’ roqgħa vjola  
mar-raġġiera ta’  
l-Ispirtu s-Santu. Xi  
rqajja’ ta’ żebgħa  
waqgħu minn ma’  
l-istrat preparatorju

(dan l-iktar fis-sħab tal-porporina hdejn ras  
u għonq l-aṅġlu), irqajja oħra ta’ żebgħa  
waqgħu bl-istrat preparatorju b’kollox  
(rit.5).

Fil-parti ta’ fuq tal-lemin tal-pittura hemm  
il-preparazzjoni u t-tila mtebbgħin (rit. 1),  
in-nuqqas ta’ żebgħa u preparazzjoni  
huma kotrana, u hawn it-tila hija kemxejn  
strutturalment dgħajfa u dan kollu jindika  
li fl-imghoddi din il-parti kienet ixxarbet.

Xi kisriet irqaq fiż-żebgħa tul id-daqs  
il-qasir juru li fl-imghoddi l-pittura setgħet  
kienet miżmuma mrambla. Xi kisriet fit-tila  
u l-materja pittorika t-tul kollu tad-daqs  
il-qasir jindikaw li l-pittura setgħet ukoll  
kienet mitwija; tliet kisriet huma ċari u  
għalhekk jista’ jkun li l-pittura kienet mitwija  
f’erbgha; kisra oħra li għal 3 ċentimetri ma  
tasalx sat-tarf tista’ turi li l-pittura kienet  
mitwija f’hamsa.

Madankollu l-pittura m’hix fi stat hażin  
ta’ konservazzjoni għax dawn id-danni  
msemija m’humieq estensivi. Kollox ma’  
kollox is-saffi tal-pittura (żebgħa u  
preparazzjoni) għadhom imqabba tajjeb  
flhom infushom, flimkien u mat-tila. It-tila  
għadha tiflaħ iġġorr il-materja pittorika.  
Il-pittura għandha xi trab ħafif fuq quddiem  
u fuq wara, u hmieq ieħor li ngabar fuqha  
maż-żmien.

L-istat ta’ konservazzjoni tat-tilar kien  
tajjeb, iżda l-għamla liegħu ma kenilx sħiħa  
biżżejjed biex iġġorr pittura ta’ dan id-daqs.

## Konservazzjoni u Restawr:

Il-pittura ġiet imneħħija minn fuq it-tilar u  
n-naħa ta’ wara tal-pittura ġiet imfarfra  
b’pinzell. Billi l-integrità strutturali  
tal-pittura għadha mhux hażin u xi  
deformazzjonijiet superfiċjali ma tantx  
jagħtu fil-għajn, allura l-interventi ta’  
konservazzjoni strutturali meħtieġa setgħu  
isiru b’mod lokalizzat. Partijiet dgħajfa  
fit-tila bħal ksur, toqob jew taqtigħ żgħir ġew  
imsaħħa b’konsolidant termoplastiku u  
fejn meħtieġ b’tila fina ħafna għal iktar  
saħħa. Il-perimetru ta’ l-irqajja’ nieqsa  
(żebgħa u preparazzjoni) fil-parti tal-lemin  
ta’ fuq tal-pittura ġew ukoll imsaħħa  
b’konsolidant termoplastiku ħalli ma tibqax  
tintilef materja pittorika.

Il-pittura mbaġħad ġiet miġbuda fuq tilar  
ta’ l-injam ġdid li għandu ġonot bil-kavilji u  
shiħ biżżejjed biex iġorr il-pittura.  
Għalkemm in-naħa ta’ fuq tal-pittura hi fit-  
tond (bin-naħa ta’ fuq nett m’hix impittra),  
it-tilar sar f’għamla rettangolari ħalli ma  
tinhebiex it-tila żejda li hi materja oriġinali  
u wkoll għax l-artist hekk ħalliha.

Wara li saru l-provi tat-tindif, in-naħa  
l-impittra ġiet imnaddfa b’sistema  
mekkanika u kimika. Il-ħażż tal-lapes ta’  
l-artist thalla għax hu parti mill-materja  
oriġinali u wkoll għax anqas jagħti ħafna  
fil-għajn, waqt li t-tħarbiq illeġibli fuq il-ktieb  
tnaddaf b’mod li jidher f’it inqas. It-tila  
mtebbgħa fir-rokna tal-lemin ta’ fuq ma  
kienx ħafif li titnaddaf.

F’din il-pittura t-trattament taż-żebgħa  
n-nieqsa (“*lacunae*”), meħtieġ biex il-pittura  
tkun tidher iktar magħquda, kien jeħtieġ  
rimedji differenti:

- il-mili tal-“*lacunae*” li l-kuntest tagħhom  
kien juri x’kien in-nieqes sar b’żebgħa  
tal-varniċ b’konsistenza ta’ velaturi  
opaki; dawk f’it kbar u li kienu iktar fondi,  
għax kellhom il-preparazzjoni nieqsa,  
ġew l-ewwel mimlijin bi stokk.
- Xi “*lacunae*” li kienu direttament fuq  
il-firma u d-data ġew mimlija b’velaturi  
trasparenti ħafna f’it iktar ċari

mill-kuntest tagħhom (“*a sotto tono*”) biex ma jibqgħux daqshekk bojod u hekk ma tantx jagħtu fil-ġhajn u fl-istess hin din id-dokumentazzjoni tibqa’ kemm jista’ jkun bil-karattru li taha l-artist.

- Il-“*lacunae*” fis-sħab fl-isfond hdejn ras u għonq l-aṅġlu huma kbar wisq u mhux ħafif li wiehed ikun jaf kif kien għamilhom l-artist (ukoll jekk wiehed jara l-mużajk) u għalhekk thallew bl-“*imprimitura*” kif waslu għandna llum. Patiljlet żgħar nieqsa f’dan is-sħab, li l-kuntest tagħhom kien juri kif kienu, ġew mimlija b’taħlita ta’ żebgħa tal-varniċ li tixbah kemm jista’ jkun lill-porporina b’konsistenza ta’ velaturi trasparenti f’it iżjed ċara mill-kuntest (“*a sotto tono*”).
- Il-porporina tal-kwiekeb ma’ spallejn Marija kif ukoll is-sħab f’dan l-ġholi thallew kif inhuma għalkemm fihom in-nieqes. Minhabba l-kuntest pittoriku tagħhom ma kienx ħafif li jinstab mod “*nadif*” kif jimtela dan in-nieqes. Madankollu dan in-nieqes ma tantx jagħti fil-ġhajn u jidhol tajjeb fil-kuntest kollu tal-pittura.
- “*Lacunae*” żgħar ħafna fix-xagħar ta’ Marija, hdejn jew imissu mal-profil ta’ wiċċha, ma ġewx mimlija halli l-profil tagħha jibqa’ kemm jista’ jkun ta’ l-artist.

Dan ix-xogħol ta’ konservazzjoni u restawr inbeda f’Awwissu 2007 u tlesta f’Mejju 2008. Tul il-perimetru l-pittura twaħħlilha lista wiesgħa madwar 0.5cm ta’ l-injam bil-varniċ biex tgħatti t-tila mitwija u l-imsiemer.

### **Konservazzjoni Preventiva:**

Il-pittura kkonservata u rrestawrata (rit. 9) ddendlet fis-sagrastija tas-Santwarju Ta’ Pinu li għal dan l-ghan ġiet mgħammra bħala mużew bl-inizjattiva tal-W.R. Rettur d. Gerard Buhagiar. Il-pittura għandha tkun ivventilata, m’għandhiex tixxarrab, u tkun osservata kull sitt xhur fuq quddiem kif ukoll fuq wara halli jsir intervent ta’ konservazzjoni u restawr minnufih jekk maż-żmien tkun qed issirilha xi ħsara. ♦





(l-kompli minn paġna 9)

“Ma tafux li intom tempju ta’ Alla, u li l-Ispirtu ta’ Alla jgħammar fikom? Jekk xi hadd jeqred it-tempju ta’ Alla, Alla jeqred lilu. Għax qaddis hu t-tempju ta’ Alla, li huwa intom”.<sup>10</sup>

Għalina t-tempju, is-santwarju tal-ġebel huwa xbieha, ikona tad-dar t’Alla: “Din hija l-għamara ta’ Alla mal-bnedmin; u hu jgħammar magħhom, u huma jkunu l-poplu tiegħu, u Alla nnifsu jkun magħhom, Alla tagħhom”.<sup>11</sup> Fi kliem ieħor is-santwarju għalina huwa:

- Il-post fejn niltaqgħu flimkien biex bhala familja u merhla wahda tal-Mulej Ġesu` nfahhru lil Alla permezz ta’ Kristu nnifsu.
- Il post li fih Alla għamel hwejjeg kbar, sehnew xi dehriet u permezz tagħhom Alla wera l-imhabba u l-hniena tiegħu mal-bniedem.

- Il-post ’il bogħod mill-istorbju tal-ħajja ta’ kuljum, imdawwar bis-sbuhija tan-natura, fejn fis-skiet il-bniedem jerfa’ mohħu u qalbu lejn Alla.
- Il-post minn fejn Alla, bl-interċessjoni tal-Verġni Mqaddsa Marija jew tal-qaddisin, xerred fuq il-bniedem il-grazzji tiegħu. Minhabba f’hekk is-santwarju jsir il-post ta’ tifhir u ringrazzjament lil Alla.

### 3. Is-Santwarju Marjan

Nghidu xi haġa dwar il-valur tas-santwarji Marjani li jinsabu mxerrda mad-dinja kollha u li lejhom jiġbdu l-akbar numru ta’ nies. Għaliex dan? X’inhu l-messaġġ li jwassal is-santwarju Marjan?

Il-Konċilju Vatikan II, fil-Kapitlu VIII tal-Kostituzzjoni *Lumen Gentium*, jgħalliem li l-insara “għandhom iqimu **qabel kollox il-glorjuża dejjem Verġni Marija Omm Alla u Sidna Ġesu` Kristu**” (LG 52) għaliex hija dik “li mat-thabbira ta’ l-anġlu **laqgħet f’ qalbha u f’ ġisimha l-Verb ta’ Alla u tat il-ħajja lid-dinja, hija magħrufa u meqjuma bhala vera omm ta’ Alla u tal-Feddej... Mifdija b’mod l-iżjed sublimi minhabba l-merti ta’ binha u magħquda miegħu b’rabta qawwija li ma tinhallx... Għalhekk hija l-bint l-aktar maħbuba tal-Missier u s-Santwarju ta’ l-Ispirtu s-Santu. Fl-istess ħin hija tinsab magħquda, min-nisel ta’ Adam, mal-bnedmin kollha; anzi “hija tassew l-Omm tal-membri kollha (ta’ Kristu)... għaliex ikko-operat bl-imhabba tagħha għat-twelid fil-Knisja ta’ l-insara li huma l-membri ta’ l-istess ras... **Il-Knisja Kattolika tqimha bhala omm l-aktar maħbuba**” (LG 53).**

Minn meta fuq l-gholja tal-Kalvarju Kristu offra lil Ommu lil Ġwanni biex tkun din issa l-omm tiegħu u ommna, Ġwanni “hadha għandu”,<sup>12</sup> hadha f’ daru u zammha mhux biss bhala ommu iżda wkoll bhala “għalliema spiritwali” – espressjoni li tant kien iħobb ilissen il-qaddej ta’ Alla, il-Papa Ġwanni Pawlu II. Is-santwarju Marjan nistgħu nghidu li huwa **l-Iskola ta’ Marija**, fejn l-ulied jingabru fi hdan ommhom u minn għandha jitgħallmu jgħixu ta’ veri wlied ta’ Alla.

Jekk wiehed jidhol f’ xi knisja tar-rit Orjentali mill-ewwel jilmaħ li fil-bieb ta’ dak li jsejthulu





*l-ikonastasi* dejjem hemm impittra x-xbieha tat-thabbira ta' l-anglu Gabrijel lill-Vergni Marija. Din ix-xena biblika spiss tidher ukoll imnaqqxa fil-faċċati jew fuq il-bibien ta' diversi santwarji Marjani u knejjes tar-rit Oċċidentali. Ghaliex dan?

Dik ix-xbieha qed tfakkar lil kull persuna li tkun ser tidhol fis-santwarju: "ftakar li dak li sehh ma' Marija b' mod straordinarju, illum jista' jsehh mieghek ukoll b' mod ordinarju"; f'kelma oħra, kif Marija laqgħet il-kelma t'Alla u għexitha, anke inti meta tidhol hawn għewwa, f'dan is-santwarju, inti tagħmel esperjenza ta' Alla, billi fis-skiet thalli lil Alla jwassallek kelmtu biex tkun għalik kelma ta' ħajja.

## Mela s-Santwarju Marjan huwa Skola Marjana!<sup>13</sup>

### • Il-post tal-ġabra fejn tinstema' l-Kelma ta' Alla

Jehtieg li l-bniedem meta jidhol fis-santwarju jsib **is-skiet u l-ġabra**; ma ninsewx li Alla jitkellem fis-skiet u mhux fl-istorbju. Fis-santwarju l-pellegrin jehtieg li jsib il-mistrieħ tiegħu fil-Kelma ta' Alla.

Għaliex ahna poplu hekk strobjuż? Għaliex kull meta nidhlu f'xi Santwarju rridu nisimghu dik it-tgeġwiġija ta' talb? Ejjew nitgħallmu nitolbu fis-skiet: "*Intom u titolbu toqogħdux tlabalbu bħall-pagani; dawn mingħalihom li, iktar ma jgħidu, iktar jinstemgħu. Tkunux bħalhom, għax Missierkom jaf x'tehtieġu, qabel ma titolbuh intom*".<sup>14</sup>

Anke t-talba tar-Rużarju hija talba Biblika u jehtieg li tingħad bil-kalma u fis-skiet kif heġġigna wisq tajjeb il-Papa Ġwanni Pawlu II, bl-ittra tiegħu *Rosarium Virginis Mariae*. Spiss nisma' xi pellegrini jittahru kemm ħadu gost bis-skiet u bil-ġabra li sabu fil-grotta ta' Lourdes; għaliex imbagħad hafna drabi fil-knejjes u fis-santwarju tagħna ma aħniex kapaċi nżommu l-istess skiet u ġabra? Ejjew mela niskopru s-sbuħija tas-skiet u l-ġabra!

### • Il-post tal-Laqgħa t'Alla mal-bniedem, post ta' Tifhir

Marija twassal lil Ġesu' għand Elizabetta u dan inissel il-ferħ fil-persuni li jilqgħuh tant li lkoll

jinfexxu f'innu ta' tifhir lil Alla, u fl-istess hin imiddu jdejhom għall-qadi.

Marija tghallimna kif għandu jkun it-tifhir tagħna permezz tal-*Magnificat*. Spiss nersqu lejn is-Santwarju biex niringrazzjaw lil Alla tal-grazzji li nkunu rċivejna bl-interċessjoni ta' l-Omm Qaddisa t'Alla u nieqfu hemm. Fil-*Magnificat* Marija tghallimna li fit-talb ta' tifhir tagħna lil Alla għandna niringrazzjawh għal dak kollu li huwa għamel mal-bnedmin kollha, u mhux għall-grazzji personali li jien inkun irċivejt. Infatti hija tiringrazzja lil Alla mhux biss għal dak li huwa għamel magħha iżda għal dak kollu li Alla wettaq mal-poplu tiegħu, għax "*il-ħniena tiegħu tinfirex f'kull żmien fuq dawk li jibzgħu minnu*".<sup>15</sup>

Nitgħallmu mela ma nkunux individwalisti fit-talb u fir-ringrazzjamenti tagħna, iżda nressqu t-talb, il-karba u t-tifhir ta' hutna kollha! Kemm hija haġa sabiħa li nitgħallmu niringrazzjaw lil Alla permezz tas-Salmi, li huma t-talba tal-Knisja universali; fl-aħħar mill-aħħar anke Marija kienet tfahħar lil Alla b'dawn l-innijiet! Is-santwarji jehtieg li jkunu skola fejn nitgħallmu nfahħru lil Alla bil-kelma ta' Alla.

### • Il-post tal-Karita`

L-akbar rigali, l-akbar opra ta' karita` li Marija wasslet għand Elizabetta u li għadha toffri lill-bniedem kollha, hija dik li twassal lil Kristu l-Feddej. San Luqa f'din il-ġrajja jara f'Marija xbieha tal-Knisja Missjunarja li permezz tal-Evangelizzazzjoni twassal l-Aħbar it-Tajba sat-truf ta' l-art.

In-nisrani jingħaraf mill-imhabba lejn il-proxxmu: "*Minn dan jagħrfu li intom tiegħi*"<sup>16</sup>. Marija hija l-qaddejja tal-Mulej u l-qaddejja tagħna. Mhux ta' b'xejn hija mscjħa s-sieħba ta' Kristu, dik li hi dejjem miegħu, u bil-preżenza tagħha tghinu jwettaq il-missjoni tiegħu ta' salvazzjoni. Marija għalhekk tistedinna li s-santwarji tagħna jkunu postijiet fejn tidher il-karita` fost l-aħwa, għax kif qalilna Kristu: "*Kull ma għamiltu ma' wieħed mill-iżgħar fost dawn ħuti għamiltu miegħi*".<sup>17</sup> Jehtieg li s-Santwarji Marjani jkunu verament l-iskola fejn nitgħallmu aktar xi tisser il-Kelma ta' Alla, il-post li fih nitgħallmu naraw il-preżenza ta'

Alla f'hutna. Ha jkun s-Santwarji tagħna l-post fejn kull bniedem jilbes il-fardal tal-qadi u hekk ikun xbieha hajja tal-Verġni Marija, il-qaddejja ta' Alla u tal-bnedmin.

### • Il-post taċ-Ċelebrazzjoni Ewkaristika

*"Meta nintrefa' 'l fuq mill-art, jiena nigbed il-bnedmin kollha lejja".<sup>18</sup> Minn fuq is-Salib Ġesu' wera hnientu magħna, "għax dan hu ġismi li jingħata għalikom, dan hu demmi mxierrid għall-maħfira tad-dnubiet".<sup>19</sup>* Fis-santwarju, Marija tilqagħna fi hdnaha u hi stess tressaqna fi hdn Binha biex nirċievu u nduqu l-hniena tiegħu. Minhabba f'hekk is-santwarji Marjani għandhom ikunu l-postijiet ipprivileġġjati fejn wieħed issib il-possibbiltà kollha biex jithabbeb ma' Alla permezz tas-sagrament tal-Penitenza. Xi haġa sabiha hi li f'ċerti mumentu tas-sena fis-santwarji jsiru Ċelebrazzjonijiet Komunitarji tal-Qrar, biex hekk dejjem jidher is-sens ta' Knisja, ta' poplu ta' Alla.

Izda l-qofol ta' kull pellegrinaġġ u ċ-ċentru ta' kull santwarju tibqa' ċ-Ċelebrazzjoni Ewkaristika. Marija preżenti taht is-salib ta' Binha, hija preżenti maġenb kull artal u magħna tkompli toffri dan is-sagrificċju lil Alla. Marija tghallimna niehdu sehem attiv fiċ-ċelebrazzjoni Ewkaristika. Id-digriet tal-Kongrigazzjoni li ġa semmejna jinsisti biex fis-santwarji kemm jista' jkun isiru konċelebrazzjonijiet ta' diversi gruppi ta' pellegrini flimkien, u dan biex dejjem johroġ aktar qawwi s-sens komunitarju u mhux biss dak individwalistiku ta' gruppi żgħar.

### Konklużjoni

Kull pellegrin mela qatt ma għandu jaqta' qalbu meta jhabbat wiċċu mat-tbatija tal-hajja; f'kull pellegrinaġġ hemm l-iebes, mela kemm aktar fil-hajja. Izda l-qawwa biex ikompli miexi 'l quddiem fil-mixja tiegħu lejn is-sema n-nisrani jsibha fl-għajnuna materna tal-Verġni Marija, għaliex fl-aħħar mill-aħħar anke hija, kif jghallimna l-Konċilju Vatikan II, *"imxiet 'il quddiem fil-pellegrinaġġ tagħha ta' fidi u zammet fil-fedelta' l-għaqda tagħha ma' binha sas-salib fejn, mhux mingħajr pjan ta' Alla, hi baqgħet wieqfa..."*<sup>20</sup>

Hekk qal il-Papa Ġwanni Pawlu II lir-retturi tas-santwarji: *"Dejjem u kullimkien, is-santwarji Kristjani kienu u għadhom sinjal ta' Alla, tas-sehem tiegħu fl-istorja. Kull santwarju huwa memorja tal-misteru ta' l-Inkarnazzjoni u tar-Redenzjoni"*.

Nagħmlu kuraġġ u nkomplu l-mixja tagħna flimkien lejn is-sema sa dak il-jum li ssib il-milja tagħha t-talba herqana li Ommna Marija qed tagħmel għalina. *"Jalla l-insara kollha jghollu talb herqan lil Omm Alla u Omm il-bnedmin biex hi, imsebbha fis-sema fuq il-qaddisin u l-angli kollha, tinterċedi, fix-xirka tal-qaddisin kollha, quddiem Binha biex il-familji kollha tal-popli, kemm dawk li jizzejjnu bl-isem ta' Nsara, kemm dawk li għadhom ma jafux is-Salvatur tagħhom, jingħaqdu fl-hena, fil-paċi u fil-ftehim, f'poplu ta' Alla wieħed għall-glorja tat-Trinita' Qaddisa Alla wieħed"*.<sup>21</sup>


*F'das-Santwarju aħna ġejna,  
f'din id-dar minn tal-Mulej;  
id f'id miegħek ilkoll nimxu  
lejn l-għamara tal-Feddej. ♦*

### Riferenzi


- <sup>1</sup> Salmi 122, 134, 135, 138, 150.
- <sup>2</sup> Efesin 1, 4.
- <sup>3</sup> Mattew 1, 21.
- <sup>4</sup> Luqa 2, 49.
- <sup>5</sup> Ġwanni 2, 2. It-Teologija Giovannea dwar Ġesu' bhala t-tempju t'Alla tidher ukoll fil-ktieb ta' l-Apokalissi, kapitlu 21.
- <sup>6</sup> 1 Pietru 2, 5.
- <sup>7</sup> Efesin 2, 21-22.
- <sup>8</sup> Ġwanni 4, 21-24.
- <sup>9</sup> L-ewwel *"Domus Ecclesia"* kienet id-dar ta' San Pietru f'Kafarnahum fejn spiss Kristu kien jilqa' n-nies u jghalliem. F'Ruma u f'Pompei jeżistu oħrajn.
- <sup>10</sup> 1 Korintin 3, 16-17.
- <sup>11</sup> Apokalissi 21, 3.
- <sup>12</sup> Ġwanni 19, 27.
- <sup>13</sup> Ser infisser ftit kif inhi mqassma din l-iskola Marjana fuq l-innu *Lejn is-Santwarju Ta' Pinu*, u mill-istrofi wieħed jista' johroġ x'inhi l-ispirtwalita' tas-santwarju Marjan.
- <sup>14</sup> Mattew 5, 8.
- <sup>15</sup> Luqa 1, 50.
- <sup>16</sup> Ġwanni 13, 35.
- <sup>17</sup> Mattew 26, 40.
- <sup>18</sup> Ġwanni 12, 32.
- <sup>19</sup> Mattew 26, 26-28.
- <sup>20</sup> LG 58.
- <sup>21</sup> LG 69.

# Id-Diskors ta' I-Inawgurazzjoni tas-Santwarju Ta' Pinu 13 ta' Diċembru 1931

**Nota Editorjali:** Dun Gerard Buhagiar, ir-rettur tas-Santwarju Ta' Pinu, flimkien mas-sacerdoti tas-Santwarju u l-Bord Editorjali ta' din ir-Rivista, jixtieq jirringrazzja lis-Sinjura Esther Camilleri, li madwar sena ilu offriet lis-Santwarju Ta' Pinu diversi manuskritti oriġinali ta' Monsinjur Ġużeppi Portelli, ir-rettur li bena s-Santwarju Ta' Pinu. Fost dawn id-dokumenti nstab id-Diskors li Monsinjur Portelli għamel f'Jum I-Inawgurazzjoni u I-Konsagrazzjoni tas-Santwarju tal-Madonna Ta' Pinu. Il-Konsagrazzjoni saret mill-Isqof ta' Ghawdex Mons. Mikiel Gonzi fit-13 ta' Diċembru 1931. Ta' min ifakkar li din iċ-Ċelebrazzjoni saret ukoll biex tfakkar il-festi speċjali li kienu qed isiru fil-Knisja Kattolika biex ifakkrul-15-il sekl mill-Konċilju ta' Efesu, Konċilju li pproklama bhala Domma ta' Fidi li l-Verġni Marija hija l-OMM QADDISA TA' ALLA, "Theotokos"!



Illum, għall-ewwel darba qed nipublikaw dan id-diskors sabih u profetiku ta' Monsinjur Ġużeppi Portelli, diskors li juri l-imhabba kbira li kellu lejn il-Verġni Marija, diskors profetiku, diskors li jurina kif għandna nharsu lejn is-Santwarju tal-Madonna Ta' Pinu. Dan id-diskors huwa miktub f'Malti antik; grazzi għall-hidma tas-sur Anthony Grima, li rranġa l-kliem għal-lingwa Maltija ta' żmienna, illum nistgħu nipublikaw dan id-diskors importanti fl-istorja tas-Santwarju tal-Madonna Ta' Pinu.



**Discorso di inaugurazione  
del  
Santuario Ta' Pinu  
Coincidente  
il XV centenario  
del Concilio di Efeso  
13-12-1931**

**Fatto dal Rettore  
Don Giuseppe Portelli**



1: L-ewwel prova ta' dak li pproponejt jaghtikom il-fini li għalih f'din is-sena raġa' nstema' mad-dinja kollha dak li sar hmistax-il sekl ilu fil-belt ta' Efesu. Ghaliex riedet il-Knisja ommna, u anzi talbet bil-hegga lill-insara kollha biex f'din is-sena jagħmlu festi u jwaqqfu monumenti b'tifkira ta' dak li għamel il-Konċilju dakinhar? Fehmet forsi li tqanqalna għal sempliċi pompa u xejn iktar? Il-pompi biss huma soliti jispiċċaw fi ftit duhhan u xejn iktar. Il-Knisja qatt ma

emmet bil-qoxra biss ta' minn barra; imma dejjem, f'kollox fittxet il-qalba, is-sustanza. Għalhekk bit-talba tagħha fehmet tonora lil Marija Omm ta' Alla, u tibbenefika lilna wliedha bil-grazzja tagħha. Issa nafu lkoll illi t-tifhir u l-unuri tant iżjed huma aċċettati u ferrhu l-qalb kemm iktar isiru fejn u b'dak il-mod li jitlob min jirċivihom. U mhux hawn Marija trid li tkun imfahhra u unurata? Kif iduru l-gzejjer tagħna ma hemm ebda lok iehor li jittkellem hekk ċar, u b'vuċi shiha minn





Marija bhalma jittellem is-Santwarju Ta' Pinu; ghaliex Hi stess kienet li għazlitu għaliha; u meta nbniel din il-knisja ma nbnielx fejn urew il-kapriċċi tal-bnedmin, imma fejn għazlet Marija stess. Hi wkoll sejhitilna għal hawn, ghaliex minnu trid taghnina b'għidha.

- 2: Infakkarkom fit-22 ta' Ġunju ta' 48 sena ilu, ġurnata li qatt ma tintesa, ġurnata li fiha dik ix-xbejba li isimha jibqa' stampat f'dan is-santwarju, lura mix-xogħol għal darha, sewwasew hi u għaddejja mit-triq ta' quddiem din il-kappella ċkejna, dakinhar (abbandunata) minsija, ta' Marija, bil-hsieb li tibqa' sejra mingħajr ma tidhol, ghaliex dehrilha li kienet mgħaġġla: "Ejja, ejja", tghidilha Marija minn hemm ġew. Kienet vuċi li semgħetha ċara, shiħa, u fiha ma halliet ebda dubju li ma kenitx Marija li sejhitilha: vuċi li, kif stqarret, dlonk imlietha b'ferħ li qatt kien għadha ma ġarrbet.
- 3: Li b'din il-kelma Marija ma riditx hawn lix-xbejba Karmena wahedha, imma magħha lilna lkoll, hemm b'turija dik il-kotra li ma tghoddhiex ta' pellegrini, nies ta' kull stat u kundizzjoni, nies ta' kull xorta, li ġew dejjem u għadhom ġejjin. Ġew minn jeddom, mingħajr sforzati; u mhux b'fini iehor hliel biex iżuru lil Marija. Jekk hawn fostkom min ma jagħtinix raġun jghidli ftit x'kien hawn li sata' jgħbidhom u jhajarhom barra minn Marija? Il-kappella? Lanqas biss fiha forma ta' knisja, imma donnha kienet kamra fir-raba'. Il-post fejn hi qiegħda b'xi veduti

li jsahhruk? Post iwahhax fejn ma hemm lanqas dar wahda fejn tistkenn, u ma ssibx ma' wiċċek hliel widien, muntanji u għoljiet. Ma' dan ziedu l-isforz u s-sagrificċju, billi biex tasal hawn jinhtiegħlek tinvesti minn banda għall-oħra l-gzira kollha u tasal fl-ahhar punta. Ġew, immela, għax riedu; jew ahjar, għax Marija ssuktat thabbat fil-qlub u bis-sejhat tagħha baqgħet s'issa xorta wahda ssamma' lil kulhadd: "Ejja, ejja".

- 4: Turija oħra, ċara wisq, jagħtuhielna daww il-grazzji li bil-kotra harġu s'issa minn dan il-lok. Kienu morda, b'jieshom maqtuġħ, u ġew imfejġin. Kienu mbikkija u sabu l-faraġ. Min kien fuq il-baħar imqalleb u furjuż, donnu žgur li sejjer jibilgħu, imnejn kien haes lejn dan is-santwarju u rnexxielu jidhol fil-port qawwi u shiħ. Min kien fil-periklu minn hawn harġet għalih dik l-id li lliberatu. U sa l-istess ghedewwa ta' Alla ostinati fid-dnub, hawn sabu min rattbilhom qalbhom u kkonvertihom. Imma għalfejn nissukta fuq dan il-punt? Sejjer forsi nasal biex inkun għidt kollox? Grazzji ta' kull xorta harġu minn hawn, u mingħajr għadd, u ma' kulhadd; b'dan biss jehtiegħ li tibqgħu kuntenti. Marija mmela b'dak kollu li għamlet u għadha qiegħda tagħmel magħna turina ċar li hawn tridna miġburin biex nonorawha, u hawn ukoll trid issibna biex taghnina bil-grazzji tagħha.
- 5: Iktar mis-sejha tagħha Marija stess bi kliemha turina li s-santwarju tagħha Ta' Pinu jittellem ċar wisq mill-maternita' tagħha, u b'dik id-devozzjoni li Hi, minn hawn, talbet u rakkomandat tfakkarna dejjem li Hi l-Omm ta' Alla; u għalhekk xhin ahna hawn quddiemha qegħdin inżuruha, b'dak li nagħmlu nkunu qegħdin intennu dak li kien solenni, li b'ferħ kbir intqal f'Efesu 15-il seklu ilu: "Marija Omm ta' Alla, Marija Omm ta' Alla; *Mater Dei*". Għal dan inhalli fil-ġenb li l-kwadru stess prinċipali ta' dan is-santwarju jgħib ix-xbieha tielgħa s-sema bir-ruħ u l-ġisem, ghaliex jien insib ukoll knejjes oħra ddedikati għall-istess misteru. Għandna l-knisja ewlenija, omm tal-knejjes kollha tad-djoċesi, għandna parroċċi, u


bil-kotra, fiż-żewġ gzejjer: dawn imma ġew hekk iddedikati mill-bnedmin. Is-Santwarju Ta' Pinu Marija kienet li għażlitu għall-Misteru tal-Assunzjoni tagħha fis-sema, u bid-devozzjoni li Hi stess minn hawn talbet turina ċar dak li nixtiequ nisimġhu bla mandumu, iddefinit b'domma tal-fidi Nisranija mill-fomm infallibbli (li ma jiżbaljax) tal-Knisja. U biex taraw kif nergġhu għall-ġrajja tat-22 ta' Ġunju li semmejt.

6: Ubbidjenti għas-sejha ta' Marija, ix-xbejba Karmena tidhol dlonk fil-kappella, b'hegġa kbira titlob fis-skiet, u xhin sejra ddawwar wiċċha biex toħroġ, Marija mill-ġdid terġa' ssemmagħha lehinha u tghidilha: "għid tlitt *Ave Maria* b'tifkira ta' dawk it-tlitt ijiem li fihom ġismi baqa' midfun fil-qabar". Hekku l-kliem ta' Marija stess. U x'irridu iżjed? U ma jippruvax tajjeb it-tluġ fis-sema tal-ġisem tagħha wkoll biex mar-ruh wara tlitt ijiem jingħaqad għat-tgawdija ta' dejjem? Għaliex ladarba Marija qalet: "B'tifkira ta' dawk it-tlitt ijiem li fihom ġismi qagħad fil-qabar", mela malli tkomplew dawn it-tlitt ijiem il-ġisem irxoxta minn bejn l-imwiet u rtefa' dritt lejn is-sema. Kieku dam aktar għat-tul hawn fid-dinja, jien jidhirli li dan kien ikun kliem ta' min hu iblah u ma jafx jirraġuna, billi ġisimha, baqa' fejn baqa', jekk kieku ma sabx loku fis-sema, kien dejjem jibqa' f'dak li jissejjah qabar tiegħu.

7: U kemm hu tajjeb Alla, u kemm habbna fost kulhadd! Lilna, poplu ċkejken, jafdalna dak is-sigriet li, safejn naf jien, ma fdax s'issa lil ebda poplu ieħor, kbir kemm tridu, li hemm fid-dinja; u fdahulna bil-fomm infallibbli ta' Ommu stess. O x'għad ikun, nimmagina, x'għad ikun iżjed 'il quddiem meta jasal dak iż-żmien wisq mixtieq li fih il-Papa jholl ilsienu biex jiddefinixxi b'domma tal-fidi Nisranija l-Assunzjoni ta' Marija fis-sema! Hekk kif dak il-kliem li qalet Marija lil Bernardetta hemm f' Lourdes sewwasew erba' snin wara d-definizzjoni tad-domma tal-Immakulata ferraħ wisq lill-insara kollha, għaliex serva b'turija ċara tal-infallibbiltà tal-Vigarju ta' Ġesu' Kristu, hekk ukoll, nittama f'Alla li l-kliem li qalet hawn Marija

48 sena ilu lil Karmena għad jinstama' mad-dinja kollha kif iddur u jservi b'armi f'idejn il-Papa biex jikkumbatti lil dawk il-hżiena li f'kollox jieħdu gost jikkumbattu l-ghamil ta' Alla, meta jasal biex jgħidilna: "Marija giet mehuda fis-sema bir-ruh u l-ġisem. *Maria assumpta est in coelum*. Hi stess qalet li ġisimha tlitt ijiem biss qagħad fil-qabar". Nitolbuha lil Marija minn qiegh qalbna li tkompli kif taf Hi, biex isir dan, u bla ma jdum, għall-kotra tal-glorja tagħha u ta' Alla Binha.


8: Imma nerga' għal li kont: id-devozzjoni speċjali, immela, id-devozzjoni proprja tas-Santwarju Ta' Pinu hi devozzjoni mitluba minn Marija stess; u devozzjoni li tipprova tajjeb wisq l-Assunzjoni tagħha fis-sema. Isimġhu issa kif jiteklem il-profeta David mill-Assunzjoni ta' Marija fis-Salmi tiegħu: "*Surge, Domine, in requiem tuam tu et arca sanctificationis suae*": "Qum", mar jgħid dan il-profeta lill-Iben ta' Alla, "Qum, o Sinjur, mill-qabar, ohroġ rebbieh mill-mewt u idhol fil-mistrieħ tiegħek ta' dejjem." "*Surge, Domine, in requiem tuam*." Izda la thallix imbagħad żmien twil li turi l-istess qawwa mal-Omm maħbuba tiegħek, mal-arka tal-Ġdid Testament li fiha l-bnedmin sabu l-qdusija; l-arka pura li fost it-tahsir tad-dinja giebet fiha s-salvazzjoni tal-popli; l-arka tal-qdusija li fiha Alla ingħaqad mal-bnedmin, u li fil-persuna tiegħu giebet fl-art il-manna tas-sema. "*Tu est arca*



sanctificationis suae.” Skont dan il-kliem tal-profeta l-misteru tal-Assunzjoni jissupponi lil Marija Omm ta' Alla; u anzi zied: għaliex bhala raġuni tal-qawma gloriuża minn bejn l-imwiet u tar-refgħa tagħha fis-sema jagħtina din: “għaliex Hi l-Omm ta' Alla”. Fl-istess hin immela li ahna hawn, fejn sejhitilna Marija stess inkunu qegħdin nonorawha bid-devozzjoni li tatna Hi, inkunu wkoll qegħdin inkantawliha bħal dawk ta' Efesu: “Mater Dei, Mater Dei.” Inti l-Omm ta' Alla. U għalhekk bid-dritt kollu għandi ngħid li din iċ-ċirkustanza tal-lum li hawn f'pajjiżna għaqqdet flimkien il-konsagrazzjoni ta' dan is-Santwarju mat-tifkira ċentinarja tal-Konċilju ta' Efesu qiegħda wisq f'lokha. U anzi kien hemm bżonnha. Għaliex s'issa, kif diġa' għidt, ahna bid-devozzjoni tagħna hawn konna nghaqqdu flimkien iż-żewġ misteri ta' Marija; Marija Omm ta' Alla, Marija merfugħa fis-sema. Imma din l-għaqda s'issa kienet bla ma tidher, mohbija biss fil-qalb. Kien hemm bżonn għalhekk il-festa tal-lum biex dak li nagħmlu f'qalbna jidher ukoll minn barra, u hekk matul is-sekli kollha dan is-Santwarju jibqa' bhala monument ta' Marija Omm ta' Alla.

- 9: U mhux biss il-lok u l-mod li bih għandna nonorawha, imma anke dan l-istess tempju mibni għdid, jagħtini li ngħid li Marija riditu biex iservi b'tifkira ta' din iċ-ċirkustanza. Jiena ma rridx nidhol fil-gudizzju ta' Alla; u anzi nistqarr li nkun wisq prużuntuż kieku nippretendi nagħmel dan. Biss jiena jidhirli li għandi d-dritt kollu ngħid li kulma jagħmel Alla ma jixhtux hekk kif ġie ġie, u lanqas iħobb jahdem għalxejn. Għalxejn Alla qatt ma hadem. U mhux Hu stess jiżgurana li kulma jagħmel Hu wisq attent biex jirnexxielu bil-qies, bil-piż u bin-numru biex ikun jaqbel tajjeb mal-finijiet tiegħu.

U x'fini kellu, u għaliex ra li appuntu f'din is-sena jitkompli l-bini ta' din il-knisja? Kien ilhom, u mhux f'it, jithabtu u jissaraw biex jibnuha, ma rnexxielhomx. X'ma għamilx il-mibki ragħaj ta' din id-Djoċesi, Alla jagħtih il-glorja tal-Ġenna, Mons. Camilleri biex



Parti mid-dokument originali ta' Mons. G. Portelli

isawwar l-art meħtieġa u jinbda x-xogħol? Imma x'ha? Kawżi u appelli fil-Qorti kontra tiegħu u xejn aktar, kif stqarr hu stess pubblikament fil-priedka li għamel fit-tberik tal-ewwel ġebbla ta' din il-knisja tnax-il sena ilu. Għadni niftakar bħallikieku issa, f'dik iċ-ċanfira li qlajt minnu, ċanfira rraġunata, għaliex qalbu kienet imnikkta, meta sewwasew xahrejn wara li rfist hawn jien sittax-il sena ilu, tlabtu jippermettili nħabrek biex tinbena l-knisja mixtieqa: “le”, qalli, “dan ma tagħmlux żgur.” U għaliex, nahseb, rani bqajt wisq immortifikat taħt kelma hekk iebsa, li ffrastornali għal kollox hsibijiet, raġa' kompli: “Kun af li daqs kemm għamilt jien għal dan, la int u lanqas hadd żgur ma jagħmel, u frattant bqajna dejjem fejn konna”. U min jista', nerga' ngħid, jifhimhom il-Ġudizzji ta' Alla? Baqa' kollox fejn kien sa dakinhar għaliex kien għadu ma hux il-waqt. Wasal imbagħad, bla ma dam wisq, meta sena wara ergajt għamiltha miegħu ta' ardit bl-istess talba, u allura mhux biss li ppermetteli, imma anzi bi premura kbira rrakkomandani.

- 10: Jibda, imbagħad, ix-xogħol tal-pedamenti li kienu tal-biża', fil-... ta' ... tal-1919. Sena wara, fit-30 ta' Mejju 1920, li kienet ġurnata ddedikata lis-Santissima Trinita', tiłbierek l-ewwel ġebbla. Jissokta l-bini, u minn dakinhar sal-lum jgħaddu tnax-il sena. Issa għiduli: għaliex appuntu tnax-il sena, u mhux la iżjed u la inqas? Ix-xogħol minn meta nbada baqa' sejjer dejjem; kien hemm bżonn ta' tnax-il sena biex jitkompli? Ma kienx, u dan jien żgur minnu; imma d-diffikultajiet li






nqalghu u ċ-ċirkustanzi li sibna ma' wiċċna għebu hekk. Mill-banda l-oħra, għaliex mhux iktar minn tnax-il sena? Kien wisq ta' min jaqta' qalbu: iż-żminijiet kienu koroh wisq; għadhom biss kif tkomplew il-pedamenti u l-fondiet, u l-fondiet kważi diġa' spiċċaw; l-ispejjeż kbar u sejrini ta' kuljum. Kienet, għalhekk, tkun haġa kbira kieku wiehed qata' qalbu u telaq kollox? U nerga' nistqarr ċar li Marija donnha riedet tinqeda bl-orazzjoni tiegħi biex il-bini jibqa' miexi bla ma jieqaf. Niftakar li kien għadna wisq qrib mill-art, u mal-bennej stess nirċievi ordni mis-superjur tiegħi biex inwaqqaf kollox fil-mument billi mnejn inħallas ma kienx fadal. U int taf ukoll b'dan, Eċċellenza, għaliex għalkemm imbiegħed, meta kien għadek m'intix magħna, smajtha din il-haġa, u mill-kliem li kont għidli dakinhar jien għaraft tajjeb li għriet ma' kullimkien ix-xniegħa li konna wisq imgebbdin. Żammejt iebes għall-ordni li kelli u vinċejt. Kieku waqqaf ix-xogħol, min jaf jekk kienx xi darba jerga' jibda; u jekk jibda min jaf meta? Donnha Marija kienet tistenna din il-prova; għaliex wara bdiet tipprovdi u baqgħet sal-aħhar, imma biss kemm jinhtiegħ, u mhux iktar. Biex hekk żgur jissokta l-mixi b'dak il-pass li wassal l-opra kompluta fil-kors ta' din is-sena biex biċ-ċirkustanza tal-lum inħallu warajna tifkura taċ-ċentinarju ta' dak li sar f'Efesu hmistax-il seklju ilu b'tifhir u glorja lil Marija Omm ta' Alla.

11: L-opra mmela, kif kulhadd jara, hi diġa' mwassla fit-tmiem. Nifirħu lkoll kemm ahna, għandna wisq raġun; għaliex din hi opra kollha kemm hi tagħna u tagħna lkoll. U dan riedet Marija li jkun is-Santwarju tagħha Ta' Pinu, li jkun ta' kulhadd. Għaliex is-sejha li għamlet hi sejha ta' omm, u Marija Hi omm ta' kulhadd, u 'l hawn sejhet lil kulhadd, u minn hawn trid tferraq il-grazzji tagħha ma' kulhadd; u għalhekk għamlet b'mod li dan is-Santwarju għdid ikun ukoll opra ta' kulhadd biex ikun veru opra nazzjonali. Ftit wara li nbdi id-devozzjoni f'dan is-Santwarju kien hemm min ried jibnilha din il-knisja li qegħdin fiha, wahdu, spejjeż tiegħu biss; kien hemm min ried jindaħal ihallas nofsha; oħrajn

li wiegħdu somom kbar. Izda Marija mhux hekk riedet. Stenniet lil dawn kollha wiehed wara l-iehor imutu qabel ċediet biex tiġi lilha mibnija; 'ilgħaliex riedet li l-knisja li kellha tinbena tkun frott tal-għaraq ta' kulhadd, u hekk fiha kulhadd ikollu sehem, mhux dan jew dak il-bniedem, imma kulhadd, għonja u foqra; lanqas dan jew dak ir-raħal, imma kollha kemm huma l-irhula ta' Għawdex; u mhux biss ahna l-Għawdxin, imma hutna l-Maltin ukoll; riditu l-veru Santwarju Nazzjonali. Nissuktaw, immela, inħabirku lkoll bħalma bdejna; ma naqtgħux qalbna u nagħmlu b'mod li dan is-Santwarju b'għaraqna jasal biex ikun komplut minn kollox, mogħni b'kollox; biex inħalluh lill-generazzjonijiet ta' warajna bħala monument jtkellem b'vuċi shiħa mill-fidi u l-imħabba tagħna lejn Marija, Omm ta' min salvana, merfugħa fis-sema.

12: Imma fost kollox nikkumbattu b'hilitna kollha dik il-bruda li qieghda żżommna wisq imfixklin fil-mixi għall-Ġenna; bruda li qieghda tħassar lil qlubna għaliex bħalkom vittma tagħna nfuṣna, tad-dinja u ta' dak kollu li jhobb id-demonju. Jekk irridu li dan jirnexxi żgur, u noħorġu rebbiehin bla ebda dubju minn kull xorta ta' għedewwa li ruħna jridu jirrovina, inkomplu l-preċett li tana Ġesù Kristu: *vigilate et orate ut non intretis in tentationem*: imma qisu li tkompluh hawn ma' Marija, quddiem Marija, f'riglejn Marija; ishru magħha u itolbu magħha. Ma nafx jekk qattx habtet f'moħħkom l-imġiba tal-appostli li xejn ma tixxiebah f'żewġ ċirkustanzi diversi: l-ewwel waħda meta kienu fl-Ort tal-Ġetsemani, u l-oħra, imbagħad, f'it iżjed minn 40 gurnata wara hemm fiċ-Ċenaklu. Fil-Ġetsemani meħudin hemm għal tal-apposta minn Ġesù stess biex jitolbu, magħfusin min-nghas, tefghawha raqdu: u għalkemm Ġesù bil-ħniena talabhom biex jishru u jitolbu jekk riedu li d-demonju ma jirbahx, huma pero` u la talbu u lanqas saħru, iżda raqdu biss: *invenit eos dormientes*. Fiċ-ċenaklu pero` ma għamlux hekk. Hemm insibuhom kollha kemm kienu f'gabra kbira tal-menti, imxegħlin f'orazzjoni fervoruża; u dan mhux għal xi mument wiehed biss,



*Ritratt antik tal-kappella tal-Madonna Ta' Pinu*

izda tul iż-żmien kollu li baqghu hemm ġabu rwiehhom dejjem xorta waħda, mingħajr tfixkil, perseveranti fl-orazzjoni sal-aħħar mument: *eran... perseverantes in oratione*. U 'ilghaliex hekk? Tant ghejja, tant nghan, tant dwejjaq u indifferenza xhin kienu fl-Ort; u għal kuntrarju, imbagħad, tant ġabra, heġġa u fervur xhin kienu fiċ-ċenaklu?... Waħda hija r-raġuni. 'Ilghaliex fil-Ġetsemani huma kienu waħedhom billi Ġesu' tbiegħed minnhom u mar jitlob waħdu. Mentri fiċ-ċenaklu kellhom magħhom lil Marija; u l-preżenza tagħha kienet biżżejjed biex tirrendihom fervorużi wisq. Fejn hemm Marija l-qlub ma jistax ikun li jibqgħu muti u berdin.

Issa Marija hija hawn, għal hawn qiegħda ssejħilna, hawn trid tarana mrekknin magħha: Ejja ejja. Niġu mmela, u niġu lkoll u ta' spiss. Ningħaqdu flimkien f'pellegrinaġġi, imma pellegrinaġġi li juru qima u devozzjoni, u hekk miġburin flimkien f'riġlejn Marija nitolbu, u t-talba tagħna mingħajr dubju li jkun kif iridu Ġesu' Kristu Binha. Nitolbuha tbiegħed minn fuqna dawn iż-żminijiet koroh li tant qegħdin ibikkuna; li trattab il-qlub ibsin ta' dawk li huma l-ħtija, u tagħmel b'mod li huma wkoll isiru hbieb ta' Alla, 'ilghaliex m'humiex; u lilna tharisna li ma nispiċċawx b'dawk is-sentimenti koroh

li lilhom qegħdin iżommuhom għamjin, u li b'hilithom kollha qegħdin ifittxu li jizirghuhom fostna, tindukrana tajjeb u twarrabna minnhom. Nitolbuha, qabel kulhadd, għar-Ragħaj tagħna li tant għamel, sofru u habrek u għadu jhabrek għall-ġieħ ta' Marija f'dan is-Santwarju u li qiegħed jagħmel kulma jista' biex jiġborna lkoll f'riġlejn Marija, hawn fid-dar tagħha, dik id-dar li Hi stess għażlet f'pajjizna, u jixtieq li jarana dejjem flimkien, l-Omm u wliedha kollha, għall-glorja tal-Omm u għall-ġid ta' wliedha. Taqlagħlu mingħand Alla binha, mitt sena għomor bi hlas ta' kull ma għamel, hajja kollha zelu għall-glorja ta' Alla u l-ġid tagħna, merhla f'idejk fdata timliek bil-kuraġġ biex bla biża' jissara mal-għedewwa li b'hilithom kollha qegħdin ifittxu li jirrovinaawlha ruhna, jiddefendina mill-malizzja tagħhom qarrieqa, u miegħu jmexxina dejjem magħqudin f'qalb waħda mit-triq li twassalna fil-Ġenna. Nitolbuha għall-Papa, Vigarju ta' Ġesu' Kristu hawn fl-art; nitolbu għat-trijonf tal-Knisja Mqaddsa, u għall-konverżjoni tal-midinbin kollha. Nitolbuha għalina nfusna, għall-familji tagħna, għal niesna, għall-benefatturi tagħna, għal hbiebna, għall-għedewwa tagħna, nitolbuha għal kulhadd. ♦



## Mary: God's Shrine

Rev. Emanuel Magro

*“When the days were completed for their purification according to the law of Moses, they took him up to Jerusalem to present him to the Lord, just as it is written in the law of the Lord ‘Every male that opens the womb shall be consecrated to the Lord,’ and to offer the sacrifice of ‘a pair of turtledoves or two young pigeons,’ in accordance with the dictate in the law of the Lord.”* (Lk 2:22-24)



As a pious and law abiding Jewish couple, Mary and Joseph presented their first-born son to God. They travelled to Jerusalem and made their way to the Temple. The Temple occupied a very special place in their hearts and in their lives. They believed that the Temple was not just an architectural structure created by humans. God had asked God's people to build such a monument so that God may dwell among the people of Israel and be near to them. By visiting and praying in this particular building, Mary and Joseph believed that they were encountering the living and saving God of their ancestors. By entering the Temple, they were standing in God's presence.

For the Jewish people the Temple was a memorial of the great and at times extraordinary events that God has worked on their behalf. God, who took them out of slavery in Egypt and formed them into God's own chosen people and was faithful to God's own word in letting them inherit the Promised Land, made God's abode among them. By even looking at this marvelous building, the people were to remember the almighty and wonderful deeds the Lord had done for them.

God's house in their capital city was a privileged place where one would gain divine assistance. It was their house of prayer. There they congregated and commemorated their great feasts of God's relationship with them. It was in the Temple that they brought sacrifices of thanksgiving and prayer. God's shrine in Jerusalem was a source of inspiration strengthening their faith that their God though fully transcendent still heard and answered them. God always took care of them. God was always with and for them.

God's presence amongst humans took a radical form by the incarnation of the Word of God. God did not want to live any more in a shrine made out of wood and stone. God decided to become human. Without idolizing the human body, God wanted to partake of human nature divinizing it and making it a shrine where humans can meet the living God of love. Since the incarnation of the Son of God, human nature has assumed a role that it did not have before. It became God's shrine. God dwells in human nature and human nature is sanctified and rendered sacred.

To become human the Son of God had, like all other humans, to spend the first nine months of his human life in the womb of his mother. Had he not being gestated by Mary, he would not have been human. Mary's womb became his concealed holy place. His time in the womb was hidden from the eyes of men and women, yet experienced powerfully by his mother. It changed not only his mother's body but also her identity. She, a virgin has become a mother. She, a human being has become God's shrine!

The incarnation of the Son of God also affects Jesus' disciples. Their human nature becomes divinized without them becoming gods. By virtue of the gift of the Holy Spirit they become temples of God's Spirit and God adopts them as God's own sons and daughters. God is present in them and makes their human nature a shrine of God's presence. Through their own humanity they are to make God present to one another and to the world. God's shrine is no longer a building; it is human beings themselves who become God's shrines through the incarnation of God's Son and by the power of the Holy Spirit! They carry within them the Tri-une God who is present with them always!

Mary, who became God's shrine and carried God's Son in her womb, accompanies all Christians in their specific role of being God's shrine in the world. ♦


# Isibijiet Marjanu



mill-ktieb  
ta' l-Isqof Don Tonino Bello  
miġburin minn A.C.M.  
traduzzjoni: Ġoġ Cassar

## Marija

## il-Mara Missjunarja



*“Izda meta waslet il-milja taż-żminijiet, Alla baghat lil Ibnu mwieled minn mara” (Gal 4,4.)*

L-istudjużi tal-Bibbja jghidu li hawnhekk għandna l-eqdem test Marjan fit-Testment il-Ġdid. Fil-qosor tiegħu, dan il-vers fih hafna x'tixtarr.

Izda dak li jolqotni l-aktar f'din is-silta:

- mhux tant l-istqarrija tal-maternita' divina ta' Marija,
- daqskemm il-fatt li Marija fl-ewwel dehra taghha fix-xena Biblika, tidher strettament assoċjata ma' Kristu, **l-ewwel missjunarju.**

Marija dan għamlitu biex turi li l-karatteristika fundamentali tal-figura materna taghha hija li tkun missjunarja.

Bla dubju, fil-Vangelu hemm bosta siltiet li juru b'modaktar konkret il-**funzjoni missjunarja ta' Marija.**

Bizżejjed insemmu ż-żjara ta' Marija għand kuġinitha Elizabetta.

Fil-verżjoni ta' Mons. P.P. Saydon, fl-ewwel kapitlu ta' S. Luqa, vers 26, naqraw:

*“Fis-sitt xahar, kien mibgħut l-anġlu Gabrijel, minn għand Alla, f'belt tal-Galilija jisimha Nazaret, għand xebba mġharsa ma' raġel... u x-xebba kien jisimha Marija”.*

Kif l-anġlu kien **mibgħut** għand Marija f'Nazaret, hekk jidher li Marija giet ispirata u **mibgħuta** biex titlaq u thaffef lejn l-gholjiet għal għand Elizabetta. Hekk Marija saret:

- l-ewwel ostensorju ta' Kristu,
- l-inawgurazzjoni ta' l-ewwel purèissjoni tal-Korpus.

### TALBIET

#### Imqaddsa Marija, mara missjunarja:

- aghti lill-Knisja tiegħek il-grazzja li taghraf dejjem ahjar il-vokazzjoni ewlenija taghha, li tkun Missjunarja;
- aghmel li hi tixbah Lilek u bhalek taghzel lil Kristu Missjunarju bhala l-uniku mudell ta' hajjitha.
  - Meta l-Knisja tinghalaq fis-sagrastija fejn ma tasalx il-karba tal-foqra, aghtiha l-kuraġġ biex tohroġ fil-beraħ.
  - Meta l-Knisja titlef mill-hegġa taghha, u tibda tidher maghluqa fiha nfisha, aqlaghha Int biex tqum fuq taghha u tkun Knisja hajja.
  - Il-Mulej baghat lill-Knisja biex issalva d-dinja kollha. Onfoh fuqha nifs ġdid ta' hajja biex tibqa miexja 'l quddiem u ma tiqafx.

#### O Marija:

- Il-Knisja hija pellegrina bhalek.

Nissel fiha mħabba kbira lejn il-bniedem.

- Il-Knisja hija Omm fit-tqala bhalek. Uriha kemm hawn tbatija mferrxa mad-dinja kollha.
- Il-Knisja hija itineranti bhalek. Kif int ħriġt iddur mat-toroq ta' Ġerusalemm, aghmel li l-Knisja, bhalek toħroġ mal-erbat irjeh tad-dinja.
- Kif int ipprezentajt lil Ġesu` lir-Rghajja, lill-Profeta Xmuni, lis-Slaten Maġi u tant nies oħra li kienu jistennew il-Feddej, uri lill-Knisja kif m'għandha taħseb f'xejn ħlief li tipprezenta lil Ġesu` fid-dinja.

## IMQADDSA MARIJA, MARA MISSJUNARJA

Nitolbuk għall-missjunarji kollha li msahħrin minnek u minn Kristu, iż-żewġ Missjunarji Ewlenin, hallew lill-gheżież tagħhom u telqu lejn artijiet imbiegħda biex iħabbu l-Vangelu.

- Ghinhom f'ħidmithom.
- Heġġiġhom fil-mumentali tal-ghajja li jiġu fuqhom.
- Harishom minn kull periklu.
- Agħtihom is-sens ta' mogħdrija meta jitbaxxew biex idewwu l-ġriehi tal-foqra.
- Qieghed fuq xofftejhom kliem ta' paċi.
- Imla l-vojt ta' qalbhom, meta jkunu mdejqa, għax ihossuhom imbiegħda minn pajjiżhom u l-gheżież tagħhom.
- Meta jkollhom aptit jibku, sejhilhom ha jserrfu rashom fuq l-ispalla tiegħek ta' Omm.

### Aghmilhom messagġiera tal-ferħ.

Kull darba li dawn il-missjunarji jergħu lura lejn pajjiżhom għal btala, għallimna lkoll nittieħdu mill-entuzjażmu tagħhom. Xhin inqabblu lilna nfusna magħhom, aghmel li nintebhu:

- kemm m'ahniex generużi biżżejjed mal-proxxmu tagħna,
- kemm qed niżbaljaw bl-ikrah meta nahlu u niffissaw fuq il-lussu, meta fid-dinja hawn miljuni ta' nies li qed imutu bil-ġuħ;
- aghmel li xhin nittendu kemm bqajna lura fl-appostolat, nagħrfu nikkoreġu rwieħna u nirkupraw dak li tliġna.



## IMQADDSA MARIJA, MARA MISSJUNARJA

Kebbes il-hajja nisranija tagħna, b'dak iż-żelu li qanqal lilek biex ixxerred id-Dawl fit-toroq tal-Palestina.

- Kif isejhulek is-Santi Padri, int "*Anfora dello Spirito*". Int "Qolla" imfawra bl-Ispirtu s-Santu. Itfa' l-Ispirtu tiegħek fil-qalb tagħna, biex il-harsa tagħna titwessa' sat-trufijiet l-aktar imbiegħda tad-dinja.
- U avolja ahna marbutin xi ftit jew wisq ma' art twelidna, aghmel li nhossu xejn inqas fuq spallejna r-responsabbilta' ta' tant miljuni ta' nies, li għadhom ma jafux lil Ġesu`.
- Ifthilna għajnejna beraħ biex naraw il-miżerja li tezisti fid-dinja.
- Ifthilna widnejna biex nisinghu l-krib ta' tant nies imdejqa jew miġfluga bil-mard. ♦

*Hajr lis-Sur Ġorġ Cassar .*





# Sliem Ghalik

mill-Eċċ. Tiegħu Mons. Nikol Ġ. Cauchi

## Marija, dawl u sbuhija tas-Sema

**Talba ta' Teodotu,  
Isqof ta' Ancyra  
(il-Hames seklu)**

Teodotu kien isqof ta' Ancyra tal-Galazja, li illum tissejjah Ankara, il-belt kapitali tat-Turkija. Kien jghix fl-ewwel nofs tal-hames seklu u ddefenda bla mistrieh il-verita' li Marija hija Omm t'Alla. Ha sehem fil-Konċilju ta' Efesu tas-sena 431. Huwa kien avversarju qawwi ta' Nestorju li ċahad il-Maternita' Divina tal-Madonna. Teodotu zamm ma' San Ċirillu ta' Lixandra u xandar id-duttrina Kattolika li fi Kristu hemm in-natura Divina u n-natura umana fil-persuna waħda ta' l-Iben t'Alla. Fil-Konċilju ta' Efesu Nestorju kien ikkundannat u Teodotu gie mibghut mill-isqfijiet tal-Konċilju bhala wiehed mill-membri tad-delegazzjoni li kellha twassal lill-Imperatur Teodosju II id-deċiżjonijiet tal-Konċilju.

Għadhom jeżistu sitt omeliji li huma attribwiti lil Teodotu u li fihom huwa jfahhar bl-ikbar imhabba u jitlob bil-herqa lill-Madonna. Żewġ priedki tiegħu huma dwar il-Milied u priedka oħra dwar il-festa tad-dwal li kienet tiġi ċcelebrata f'għieh il-Vergni Marija.

It-talba li ġejja hija meħuda mir-raba' omelija, skond it-test Grieg tal-Migne "Patrologia Greca", vol. 77, 1393.

**Dawl u sbuhija tas-sema,  
imdawlin mill-kelmiet  
ta' Gabriel li niżel mis-sema  
hallina nghidulek:**

**"Sliem ghalik, mimlija bil-grazzja.  
Il-Mulej miegħek".**

*Mill-ġdid intennu miegħu:*

**"Sliem ghalik, ferh tagħna wisq mixtieq!  
Sliem ghalik, ghaxqa tal-Knisja!  
Sliem ghalik, isem kollu fwieha!  
Sliem ghalik, wiċċ imdawwal b'raġġ t'Alla,  
li jirrifletti sbuhija ta' l-għaġeb.  
Sliem ghalik, tifikira, li tisthoqqilha qima.  
Sliem ghalik, libsa spiritwali li tati s-saħħa.  
Sliem ghalik, Omm risplendenti  
bhad-dawl taż-żerniq.  
Sliem ghalik, Omm bla tebgħa  
u kollok qdusija.  
Sliem ghalik, ghajn li tnixxi ilma haj.  
Sliem ghalik, Omm Ġdida,  
li fih issawret it-Tarbija Divina.  
Sliem ghalik, Omm,  
li bik sehħu l-mirakli u l-misteru.  
Sliem ghalik, vażett ta' l-alabastru  
mimli b'ingwent ikkonsagrat.  
Sliem ghalik, Int għieh tal-verġinita'.  
Sliem ghalik, għamara umli, li lqajt fik  
lil Dak li d-dinja kollha ma tesgħux.**

Bi kliem poetiku u kollu mhegġeg, l-awtur ta' din it-talba jtenni t-tislma li biha l-arkanglu Gabrijel sellem lil Marija meta dehrilha fid-dar tagħha ta' Nazaret. Fost it-tifhir li jagħti lil Marija, Teodotu jeżalta l-Maternita' Divina, il-Verginita' u l-qdusija straordinarja tagħha, li l-Knisja temmen u tistqarr matul is-sekli kollha.

Il-virtujiet ta' Marija, fosthom is-safa u l-umilta', huma bhal dawl, fwieha u sbuhija spiritwali li bihom jistagħgħbu l-bnedmin u li jhajruhom ukoll għall-imitazzjoni ta' l-Imqaddsa Omm tagħhom. ♦

# Mill-Hajja tas-Santwarju



## ĠUNJU 2008

**L-Erbgħa, 4:** Inghata bidu għal Simposju Marjan fl-okkażjoni tal-125 Anniversarju mis-Sejha tal-Madonna ta' Pinu. Dan is-Simosju li baqa' sejjer sal-Hadd 8 ta' Ġunju kien organizzat mill-Fakultà Pontifiċja Teologika *Marianum* ta' Ruma. Il-laqgħat b'temi Marjani saru fis-Sala tas-Santwarju. Matul il-jiem tas-Simosju, saret wirja ta' ikoni Marjani fl-istess sala. F'dan il-jum, l-E.T. Mons. Isqof Mario Grech inawgura u fetax mill-ġdid il-Kappella tal-Madonna Ta' Pinu wara xogħol intensiv ta' restawr li sar fiha.

**Il-Ġimgħa, 6:** Saret Quddiesa ta' ringrazzjament lil Alla f'għeluq il-hames anniversarju miż-Żwieġ ta' Pauline u Mario Cassar.

**It-Tlieta, 10:** Beda jitqiegħed fil-post l-Orgni l-ġdid tad-ditta *Johannus-Monarke* li ngħab fis-Santwarju bhala wieħed mill-opri l-ġodda ta' din is-sena speċjali. Ix-xogħol sar taħt is-supervizzjoni tas-Sur Robert Buhagiar.

**Il-Hadd, 15:** Ġie amministrat is-Sagrament tal-Magħmudija liċ-ċekjkna Adriana, bint Paolo Adriano Sileca, Brażiljan u Adelaide Sammut Galea, Maltija. Il-Magħmudija tmexxiet minn Mons. José Agius, missjunarju fil-Brażil.

**It-Tnejn, 16:** F'dan il-jum fakkarna lil Karmni Grima u Franġisku Portelli, iż-żewġ persuni li semghu lehen il-Madonna Ta' Pinu mill-kwadru tagħha. Filgħaxija saret Ċelebrazzjoni Ewkaristika li tmexxiet mill-E.T. Mons. Isqof Mario Grech.

**It-Tlieta, 17:** Saret Quddiesa ta' ringrazzjament u radd il-hajr lil Alla fl-okkażjoni ta' l-anniversarju taż-Żwieġ ta' koppja min-Nadur. Iċċelebra Dun Joseph Grech. F'din il-ġurnata tfakkar Mons. Ġużepp Portelli, ir-rettur li bena s-Santwarju ta' Pinu. Filgħaxija saret

miġbura minn  
 Ivan Attard

Ċelebrazzjoni Ewkaristika mmexxija mill-E.T. Mons. Nikol Ġ. Cauchi, Isqof Emeritu tad-Djoċesi taghna. Wara, sar diskors minn Mons. Joseph Bezzina dwar il-hajja ta' Mons. Portelli u tbierek il-qabar tiegħu fis-Santwarju.

**L-Erbgha, 18:** F'din il-ġurnata poġġejna l-familji Maltin u Ghawdxin taht il-harsien tal-Madonna Ta' Pinu. Filghaxija saret Quddiesa solenni li tmexxiet minn Dun Edward Vella, li fiha saret talba ta' affidament tal-familji lill-Madonna Ta' Pinu.

**Il-Hamis, 19:** Fil-programm tal-festi speċjali li jfakkru l-125 Anniversarju mis-Sejha tal-Madonna, dan il-jum kien iddedikat għall-kultura. Filghaxija sar Kunċert grandjuż fl-okkażjoni ta' l-inawgurazzjoni ta' l-Orġni l-ġdid tas-Santwarju. F'dan il-Kunċert ipparteċipaw Mro Dr Hugo Agius Muscat, l-organista tal-Kon-Katidral ta' San Ġwann; is-Sur Robert Buhagiar, aġent ta' l-orġni; u s-sopran Ghawdxija Dorienne Portelli. Fil-Kunċert indaqqu bosta biċċiet mużikali ta' klassi fosthom it-tislima lill-Madonna, l-Ave Maria, ta' Giulio Caccini. Dritt wara sar il-ftuħ tas-sala bl-opri tal-pittur Malti Emvin Cremona li ġew irrestawrati mis-Sur Godwin Cutajar fuq *sponsor* tal-Bank of Valletta.


**Il-Ġimgħa, 20:** F'dan il-jum fakkarna b'mod solenni t-73 Anniversarju mill-Inkurunazzjoni tax-xbieha mirakoluża tal-Madonna Ta' Pinu mill-Kardinal Lepicier, Legat tal-Q.T. il-Papa. Filghaxija saret Konċelebrazzjoni Solenni li tmexxiet minn Mons. Giovanni Bosco Gauci, Vigarju Ġenerali, flimkien mal-membri tal-Kapitlu tal-Knisja Katidrali. Wara, nġhadet it-talba tar-Rużarju mqaddes li tmexxiet mill-E.T. Mons. Isqof Mario Grech flimkien ma' Patri Charles Fenech OP, direttur ta' *Radju Marija*.

**Is-Sibt, 21:** Lejlet is-Solennita` ta' l-Anniversarju tas-Sejha. Filghaxija saret it-Translazzjoni tar-Relikwa u Konċelebrazzjoni Solenni bl-ghasar integrat bis-sehem tal-Kapitli Kollegġjali ta' l-Gharb, in-Nadur, ix-Xagħra u San Ġorġ. Għall-habta tat-8.30pm saret velja solenni ta' talb li bdiet minn quddiem ir-residenza privata ta' Karmni Grima u mixja bil-*flambaux* qalb l-ghelieqi li minnhom kienet tghaddi Karmni sabieħ tmur fil-Kappella tal-Madonna. Kien hawn attendenza numeruża. Il-velja tkomplet fis-Santwarju Nazzjonali b'mumentu ta' talb fis-skiet.

**Il-Hadd, 22:** B'digriet tal-Konferenza Episkopali Maltija, f'din il-ġurnata għażiża, fil-knejjes kollha ta' l-Arċidjoċesi ta' Malta u d-Djoċesi ta' Ghawdex, ġiet iċċelebrata s-Solennita` tal-125 Anniversarju mis-Sejha tal-Madonna Ta' Pinu lil Karmni Grima u Franġisk Portelli. Fl-10.10am, il-hin tas-Sejha, saret it-talba tas-Supplika lill-Madonna Ta' Pinu. Fl-10.30am sar Pontifikal Solenni li tmexxa mill-E.T. Mons. Isqof Mario Grech flimkien ma' delegazzjoni mill-Kapitlu Katidrali u numru kbir ta' saċerdoti mid-Djoċesi ta' Ghawdex. Il-Pontifikal għalaq bil-kant tat-*Te Deum* u kien animat mill-Kor *Schola Cantorum Jubilate*. Filghaxija sar il-Pellegrinaġġ Nazzjonali li tmexxa mill-F.T. Mons. Pawlu Cremona OP, Arċisqof ta' Malta, u Mons. Mario Grech, Isqof t'Ghawdex. Dan il-pellegrinaġġ ġie fi tmiemu permezz ta' Pontifikal Solenni fil-misrah ta' quddiem is-Santwarju li kien ippresedut mill-Arċisqof ta' Malta flimkien man-Nunzju Appostoliku, l-Isqof t'Ghawdex, l-Isqofijiet Maltin u numru sabieħ ta' saċerdoti u religjużi miż-żewġ djoċesijiet (ta' Malta u Ghawdex). Iċ-ċelebrazzjoni kienet animata mill-kor *Stella Maris* taht id-direzzjoni ta' Mro Carmel P. Grech.

**Għal aktar tagħrif u ritratti dwar dawn il-festi speċjali ta' Ġunju 2008, ara l-harġa speċjali ta' din ir-rivista li ġiet ippubblikata fix-xhur li għaddew. Grazzi.**






# Għaliex qed tongor il-ġebel, ħabib!


Kitba ta' Dun Mikiel Galea

Illustrazzjonijiet ta' Christine Renée Simoncic

*Mela fil-belt ta' Chants fi Franza kienu qegħdin jibnu katidral kbir li għadu hemm sal-lum. F'dan il-post magħżul, minn filghodu sa filghaxija, kien hemm ħafna naġġara jongru l-ġebel.*



*Jghidu li wiehed kardinal mar fuq naġġar minnhom u staqsieh:  
"Habib, x'int tagħmel hawn?"  
Dak irrispondieh:  
"Qed nongor il-ġebel!  
M'intix tarani kif jien għarqan xraba?"*




*Il-kardinal mar fuq naġġar iehor u staqsieh l-istess mistoqsija:*

*"X'int tagħmel hawn ħabib?"  
Dak wieġbu: "Għandi familja kbira u minn filghodu sa filghaxija nithabat ma' dan il-ġebel biex naqla' x'niekol u biex ngħajjex il-familja..."*





*Fl-aħharnett il-kardinal mar fuq it-tielet naġġar u staqsieh: "Habib, x' int tagħmel hawn?"*




*Dak wieġbu: "Eminenza, qed nibni Katidral fejn int tkun tista' tiċċelebra l-liturġija tiegħek u aħna flimkien miegħek infahħru lil Alla li tana s-saħħa naħdmu u qed jipprovdilna".*

*Bla dubju ta' xejn, it-tliet twegibiet huma tajbin, imma kull ma jmur, wahda toghla fuq l-oħra f'dak li hu livell ta' intenzjoni: wiehed sempliciment qed jonġor il-ġebel, l-iehor qed jghix hu u jghajjex il-familja, l-iehor qed jibni Katidral fejn flimkien ma' hutu l-insara jkun jista' jfahħar lil Alla.*



*Is-Santwarju Ta' Pinu, li nbena kważi mitt sena ilu huwa post għażiż li fih nies mid-dinja kollha, int u jien nistgħu niġu niltaqghu mal-Madonna li twassalna fi hdan Ġesu`. Min jaf x'kellhom f'moħhom in-naġġara li kienu qegħdin jonġru l-ġebel dak in-nhar? Nahseb f'moħhom kellhom il-qima l-adorazzjoni lejn Alla u l-qima lejn il-Madonna... U nahseb kemm Alla u kemm il-Madonna, it-tnejn kienu jafuhulhom. Min jaf kemm grazzji qalghu minn din id-daqsxejn ta' knisja...*



(ikompli minn paġna 29)

**Is-Sibt, 28:** F'dan il-jum għe amministrat is-sagrament tal-Magħmudija lil tliet trabi. It-tarbija Coel Azzopardi, iben Claudette Azzopardi, għet mghammda fis-Santwarju permezz ta' Quddiesa li tmexxiet mill-Kan. Reuben Micallef, arċipriet tal-parroċċa taż-Żebbuġ. Dun Ġużepp Cini (mix-Xagħra) amministra s-sagrament tal-Magħmudija lil Kyle Saliba, iben Christopher u Marlene Saliba. Għe ċċelebrat is-sagrament tal-Magħmudija ta' Neil Gauci, iben Josef u Chantelle Farrugia, mis-saċerdot Dun Michael Curmi mghejjun mid-djaknu Dun Joseph Curmi.

*Pellegrinaġġi:*

**It-Tlieta, 3:** Grupp ta' nisa li jattendu l-*Ladies Craft Circle* tal-parroċċa tal-Mellieha żaru s-Santwarju. Huma kienu mmexxija mis-Sinjura Anna Bonello.

**L-Erbgħa, 4:** Sar pellegrinaġġ parrokkjali mill-parroċċa ta' Marija Assunta (Żebbuġ, Ghawdex) fl-okkażjoni tal-ħames Erbgħa bi thejjija għas-Solennità tal-15 t'Awwissu. Il-pellegrinaġġ telaq minn hdejn is-sigra ta' l-awrikarja fid-dahla ta' l-Għarb u ntemm b'quddiesa fis-Santwarju li tmexxiet mill-Kan. Reuben Micallef, arċipriet tal-parroċċa. Waqt il-Quddiesa huwa niseġ ħsieb Marjan dwar *Il-Verġni Marija, dixxiplu tal-Mulej*.

**Il-Hadd, 8:** Pellegrinaġġ lejn is-Santwarju mill-parroċċa ta' San Ġorġ Martri, Hal-Qormi (Malta). Mexxa s-Sur Carmel Bianchi.

**It-Tnejn, 9:** Saret żjara fis-Santwarju mill-komunità tal-patrijiet Franġiskani Kapuċċini tal-Kalkara.

**It-Tlieta, 10:** F'dan il-jum saru numru ta' pellegrinaġġi lejn is-Santwarju. Kellna pellegrinaġġ parrokkjali mill-parroċċa ta' Santa Katerina taż-Żurrieq (Malta). It-Terzjarji Karmelitani tal-Fgura għamlu żjara fis-Santwarju. Pellegrinaġġ iehor kien dak ta' madwar hamsin persuna anzjana li jattendu ċ-ċentru tagħhom f'Santa Venera.

**L-Erbgħa, 11:** Għe organizzat pellegrinaġġ parrokkjali mill-parroċċa ta' San Ġirgor il-Kbir, Ta' Kerċem. Il-pellegrinaġġ intemm b'Quddiesa fis-Santwarju li kienet immexxija minn Dun Roberto Gauci, Vigarju Parrokkjali ta' l-istess parroċċa. Waqt il-Quddiesa huwa għamel ħsieb dwar it-tema magħżula għal dan is-sitt Erbgħa ta' Santa Marija: *Il-Verġni Marija, Omm ir-Rikonċiljazzjoni*.

**Il-Hamis, 12:** Grupp ta' anzjani u devoti mill-parroċċa ta' Stella Maris (Tas-Sliema, Malta) żaru s-Santwarju tal-Madonna. Il-grupp kien fih madwar 55 persuna.

**It-Tlieta, 17:** Sar pellegrinaġġ mill-parroċċa ta' Sant'Andrija (Hal-Luqa) fl-okkażjoni ta' l-34 Anniversarju mill-Ordinazzjoni Presbiterali tal-kappillan il-W.R. Dun Karm Camilleri u sħabu s-saċerdoti li ġew ordnati miegħu nhar it-22 ta' Ġunju 1974.

**L-Erbgħa, 18:** F'din il-ġurnata saru numru ta' pellegrinaġġi lejn is-Santwarju tal-Madonna. Għe organizzat pellegrinaġġ mill-patrijiet Agostinjani fl-okkażjoni ta' l-irtir annwali tagħhom li sar fil-kunvent ta' Santu Wistin fil-Belt Victoria. Il-grupp kien jikkonsisti f'sittax-il reliġjuż Agostinjan. Saret ukoll laqgħa u Quddiesa mit-Terzjarji Karmelitani tal-fergħa Ta' Kerċem. Dawn kienu mmexxija mis-sorijiet Karmelitani u d-direttur lokali. Filgħaxija sar il-pellegrinaġġ parrokkjali mill-parroċċa ta' San Pawl Nawfragu, il-Munxar, fl-okkażjoni tas-seba' Erbgħa ta' Santa Marija. Iċċelebra l-Ewkaristija fis-Santwarju l-W.R. Kan. Tonio Galea, kappillan. Il-ħsieb kien marbut mat-tema *Il-Verġni Marija, Ghajn ta' Dawl u Hajja*.

**Is-Sibt, 21:** Sar pellegrinaġġ ta' reliġjużi nisa minn Malta. F'riġlejn il-Madonna Ta' Pinu huma ġeddew il-wegħdiet tal-hajja reliġjuża. Fl-istess jum grupp ta' hamsin persuna li jattendu ċ-ċentru tal-Partit Laburista tal-Mellieha żaru s-Santwarju.





- It-Tlieta, 24:** Grupp ta' anzjani mill-parroċċa tal-Katidral żaru s-Santwarju. Huma kienu akkumpanjati mill-arċipriet Mons. Ġużeppi Attard.
- L-Erbgħa, 25:** Sar pellegrinaġġ parrokkjali mill-parroċċa tal-Madonna ta' Loreto, Għajnsielem, fl-okkażjoni tat-tmien Erbgħa bi tnejn għas-Solennita' ta' l-Għid ta' l-Assunta. Il-Quddiesa fi tmiem il-pellegrinaġġ tmexxiet mill-arċipriet il-Kan. Frankie Bajada u fiha għamel hsieb dwar *Il-Verġni Marija, Sultana ta' l-Appostli*.
- Il-Hamis, 26:** Pellegrinaġġ parrokkjali mill-parroċċa ta' Santa Venera, Malta. Mexxa Patri Raymond Calleja OCarm, pirjol. Pellegrinaġġ iehor sar mill-parroċċa ta' San Franġisk fl-Għoti tal-Pjagi (Qawra, Malta) u tmexxa minn Patri Ġorġ Buttigieg OFMConv. Kellna żjara fis-Santwarju minn grupp ta' Sliemizi organizzata mill-Kunsill Lokali. Iz-żjara ntemmet b'Quddiesa fil-Kappella tal-Madonna Ta' Pinu.
- Il-Ġimgħa, 27:** Saret żjara devozzjonali fis-Santwarju minn tliet saċerdoti Maltin: Dun Reuben Deguara, Dun Noel Vella u Dun Ivan Scicluna. Dawn iċċelebraw Quddiesa b'radd il-hajr lil Alla għad-don tas-Saċerdozju.

## LULJU 2008

- Is-Sibt, 5:** Ġiet iċċelebrata l-Magħmudija tat-tarbija Hannah Portelli. Amministra s-Sagrament, il-W.R. Kan. Tonio Galea, kappillan tal-parroċċa tal-Munxar.
- Is-Sibt, 12:** F'għeluq l-għaxar sena mill-ordinazzjoni saċerdotali tiegħu li kienet saret fil-Bażilika Santwarju tal-Madonna Ta' Pinu, Patri Anton Farrugia OFM iċċelebra Quddiesa Solenni ta' radd il-hajr lil Alla. Flimkien miegħu kkonċelebraw Patri Charles Grech OFM u Patri Joseph Magro OFM f'għeluq is-sitt sena mill-ordinazzjoni presbiterali tagħhom li kienet saret fil-Kolleġġjata-Bażilika ta' San Pietru u San Pawl, in-Nadur, u Patri Albert Micallef OFM, sehibhom fil-komunità tal-patrijiet Franġiskani Minuri.
- Il-Hadd, 13:** Saret il-Magħmudija ta' Jodie, bint Domenic u Liliana Camilleri.
- Is-Sibt, 19:** Saret Quddiesa ta' ringrazzjament lil Alla għad-don taż-Żwieġ Nisrani meta ġie ċċelebrat l-anniversarju tat-tiegħ tal-koppja Maltija Ian u Maria Psaila. Iċċelebra l-Ewkaristija Patri Charles Borg OP. Fl-istess ġurnata Dun Glenn Buhagiar u Dun Eucaristico Zammit, żewġ saċerdoti novelli mill-Arċidjoċesi ta' Malta, ikkonċelebraw Quddiesa fil-Kappella tal-Madonna Ta' Pinu b'radd il-hajr lil Alla għad-don tas-saċerdozju ministerjali.
- It-Tlieta, 29:** Saret Quddiesa ta' radd il-hajr lil Alla fl-okkażjoni tal-25 Anniversarju miż-Żwieġ tal-koppja Gianni u Lara Xerri.

### Pellegrinaġġi:

- It-Tlieta, 1:** Il-komunità tal-Knisja ta' l-Erwieħ ta' Hal-Tarxien (Malta) żaret is-Santwarju Nazzjonali u f'riglejn il-Madonna, iċċelebraw l-Ewkaristija. Qaddes Dun Jesmond Manicaro.
- L-Erbgħa, 2:** F'dan il-jum saru żewġ pellegrinaġġi. Membri mill-Kumitat tal-Festa ta' Santa Marija ta' H'Attard (Malta) żaru s-Santwarju. Huma kellhom Quddiesa ċċelebrata mill-Kappillan, Dun Noel Vassallo. Filgħaxija sar il-pellegrinaġġ parrokkjali mill-parroċċa tal-Qalb ta' Ġesù, il-Fontana, fl-okkażjoni tad-disa' Erbgħa bi tnejn għall-Għid ta' l-Assunta. Il-pellegrinaġġ telaq minn hdejn is-siġra awrikarja fid-dahla ta' l-Għarb u ntemm b'Quddiesa fis-Santwarju ċċelebrata minn Dun Alex Refalo, amministratur parrokkjali ta' l-istess parroċċa. Il-hsieb ta' l-omelija kien *L-Isem Imqaddes ta' Marija*.

- Il-Hamis, 3:** Sar pellegrinaġġ parrokkjali mill-parroċċa ta' Marija Regina, il-Marsa. Il-pellegrinaġġ tmexxa mill-kappillan, Patri Paul Bugeja OFM Cap.
- Il-Ġimgħa, 4:** Numru sabih ta' anzjani mill-parroċċa ta' Marija Immakulata (Cospicua) żaru s-Santwarju. Huma kienu mmexxija mill-Kan. Ġużepp Zammit, Primiċerju tal-Kapitlu Kollegġjali ta' Bormla.
- Is-Sibt, 5:** Numru ta' membri li jattendu l-Ferġha Ewkaristika ghamlu pellegrinaġġ lejn is-Santwarju. Ġiet iċċelebrata Quddiesa għalihom minn Dun John Muscat.
- It-Tnejn, 7:** Grupp ta' studenti Maltin, immexxija minn Dun Vincent Magri, ghamlu żjara lis-Santwarju u talbu lill-Madonna Ta' Pinu.
- It-Tlieta, 8:** Saret żjara lis-Santwarju mill-grupp ta' l-abbatini l-kbar li jservu l-altar fil-parroċċa ta' San Ġorġ Martri, Hal-Qormi.
- L-Erbgħa, 9:** Dan il-jum ra tliet pellegrinaġġi lejn is-Santwarju-Bażilika Ta' Pinu. It-Terzjarji Karmelitani ta' Birkirkara ghamlu żjara lis-Santwarju. Sar pellegrinaġġ parrokkjali mill-parroċċa tal-Qalb bla tebgħa ta' Marija f'Burmarrad. Il-pellegrinaġġ tmexxa minn Patri Donald Bellizzi OFM Conv, kappillan. Filghaxija sar il-pellegrinaġġ parrokkjali mill-parroċċa ta' San Ġorġ Martri (Victoria) fl-okkażjoni ta' l-għaxar Erbgħa bi tnejn għall-festa ta' Santa Marija. Iċċelebra l-Ewkaristija, l-arċipriet Mons. Pawlu Cardona u l-hsieb ta' l-omelija kien: *Il-Verġni Marija, Qaddejja tal-Mulej*.
- Il-Hamis, 10:** F'din il-ġurnata saru numru sabih ta' pellegrinaġġi minn Malta. L-abbatini tal-parroċċa ta' San Ġużepp Haddiem, Birkirkara, ghamlu żjara lis-Santwarju tal-Madonna. Il-*Piccolo Clero* tal-parroċċa ta' Marija Assunta (il-Mosta) ghamlu wkoll iż-żjara tagħhom fis-Santwarju fejn talbu għal aktar vokazzjonijiet saċerdotali. Grupp sabih ta' nies immexxi minn Sr Pawlina Farrugia (mill-Mellieħa) ġew fis-Santwarju u flimkien qasmu l-Ewkaristija li tmexxiet mill-Kan. Mikiel Borg. Grupp iehor mill-parroċċa ta' Marija Annunzjata, Hal-Tarxien, ghamlu pellegrinaġġ lejn is-Santwarju waqt il-mawra tagħhom fil-Gżira tat-Tliet Għoljiet. Huma kienu mmexxija mill-kappillan il-W.R. Dun Reuben Deguara.
- Il-Ġimgħa, 11:** Saret żjara fis-Santwarju minn grupp ta' żgħażaġh minn Haż-Żebbuġ li kienu mmexxija mill-viċi parroku Dun Dunstan Xuereb.
- It-Tlieta, 15:** F'dan il-jum żewġ gruppi li jattendu l-Azzjoni Kattolika ghamlu żjara lill-Madonna Ta' Pinu. Iż-żewġ gruppi kienu ġejjin mill-parroċċi tal-Fgura u taż-Żejtnu rispettivament.
- L-Erbgħa, 16:** Sar il-pellegrinaġġ parrokkjali mill-Parroċċa ta' San Pietru u San Pawl, in-Nadur, fl-okkażjoni tal-hdax-il Erbgħa bi tnejn għas-Solennita' ta' Santa Marija. Il-pellegrinaġġ intemm b'Quddiesa fis-Santwarju tal-Madonna Ta' Pinu li tmexxiet mill-arċipriet tal-parroċċa, Mons. Salvatore Muscat. It-tema magħżula kienet: *Il-Verġni Marija, Tempju tal-Mulej*.
- It-Tlieta, 22:** Sar pellegrinaġġ mill-membri tat-Terz'Ordni Sekulari tal-Fgura. Iċċelebra l-Ewkaristija Patri Richard Falzon OCarm FI-istess ġurnata, Dun Fwkaristiku Zammit, saċerdot novell, żar lill-Madonna Ta' Pinu li f'idejha huwa jkompli jafda s-saċerdozju tiegħu. Huwa kien akkumpanjat mill-grupp ta' l-abbatini tal-parroċċa ta' Marija Assunta, Hal-Għaxaq, flimkien mal-ġenituri tagħhom.
- L-Erbgħa, 23:** Kellna numru sabih ta' pellegrinaġġi f'dan il-jum għażiż tat-tmax-il Erbgħa ta' Santa Marija. Saret żjara fis-Santwarju minn grupp ta' Taljani li huma membri tal-konfraternitajiet tal-Madonna tar-Rużarju u tas-Santissimu Sagrament. Huma kienu

mmexxija mill-kappillan tal-parroċċa tagħhom, Don Alessandro Kamerer. Fl-istess jum, grupp mill-parroċċa ta' Hal-Ghaxaq li jattendu l-laqgħat tal-grupp *Oasi ta' Spiritwalità* għamlu ż-żjara tagħhom fis-Santwarju. Huma kienu mmexxija mill-Kappillan, il-W.R. Dun Mario Said. Tard wara nofsinhar sar il-pellegrinaġġ parrokkjali mill-Parroċċa ta' Kristu fl-Ewkaristija, l-Għasri, bi thejji għas Solennita' tal-15 t' Awwissu. Il-pellegrinaġġ telaq minn hdejn is-sigra awrikarja ta' l-Għarb u ntemm b'Quddiesa fis-Santwarju li tmexxiet mill-kappillan, il-Kan. Edward Xuereb. L-omelija saret mill-Kappillan u kienet marbuta mat-tema magħzula: *Il-Verġni Marija, Xbieha u Omm il-Knisja*.

**Il-Hamis, 24:** Saret żjara lis-Santwarju mill-membri ta' l-Ordni Franġiskan Sekular tal-Kalkara. Grupp mill-parroċċa tal-Qawra gie jrodd hajr lill-Madonna Ta' Pinu.

**L-Erbgħa, 30:** It-tlettax-il Erbgħa ta' l-Assunta. Sar pellegrinaġġ parrokkjali mill-parroċċa ta' San Ġwann l-Għammiedi, ix-Xewkija. Il-pellegrinaġġ telaq għall-habta tal-5pm minn hdejn is-sigra awrikarja fid-dahla ta' l-Għarb u ntemm fis-Santwarju tal-Madonna b'Konċelebrazzjoni mmexxija mill-arċipriet tal-parroċċa, Mons. Carmelo Mercieca, bis-sehem tal-kor parrokkjali *Vox Clamantis*. L-omelija saret minn Mons. Arċipriet u kienet tittratta s-suġġett *Il-Verġni Marija, Saħħa tal-Morda*.

**Il-Hamis, 31:** Sar pellegrinaġġ parrokkjali mill-parroċċa ta' Santa Venera, Malta. Fl-istess ġurnata, grupp ta' żgħażaġh u ġenituri mill-parroċċa tal-Madonna tal-Karmnu, il-Balluta, Malta, taht id-direzzjoni tal-kappillan Patri Maurice Abela OCarm, għamlu żjara lis-Santwarju tal-Madonna Ta' Pinu.

## AWWISSU 2008

**Il-Hamis, 14:** Lejlet is-Solennita' tat-Tluġh ta' l-Imqaddsa Verġni Marija fis-Sema. Filgħaxija, għall-habta tat-8.30pm, ingħata bidu għall-Velja Annwali ta' l-Għid ta' l-Assunta fil-Pjazza ta' quddiem is-Santwarju. Għal sena oħra din il-velja ġibdet lejha mijiet ta' nies biex flimkien ifaħhru, jitolbu u jirringrazzjaw lil Ommna tas-Sema. Ingħata messaġġ mill-E.T. Mons. Isqof Mario Grech.

**Il-Ġimgħa, 15:** Solennita' ta' l-Għid ta' l-Assunta, titular tas-Santwarju Nazzjonali. Minħabba li din hija festa kmandata, l-orarju tal-Quddies li kien iċċelebrat fis-Santwarju kien bħal





tal-Hdud. Fit-8.30am saret Konċelebrazzjoni tal-festa mmexxija mill-E.T. Mons. Nikol Ġ. Cauchi, Isqof Emeritu tad-Djoċesi tagħna, li fiha għamel messaġġ marbut mal-Misteru ta' l-Assunzjoni tal-Verġni Marija. Anima din il-Quddiesa l-kor *Nativitas* tas-Sočjetà Filarmonika *Victory* tax-Xagħra, li kien taht id-direzzjoni tas-Sinjura Silvana Agius u l-organista Ivan Attard.

**Il-Ġimgha, 22:** Dun Eddie Mercieca SJ iċċelebra Quddiesa fil-Kappella tal-Madonna Ta' Pinu b'ringrazzjament lill-Mulej u b'imhabba lejn Ommu u Ommna Marija Santissima.

*Pellegrinaġġi:*

**Il-Ġimgha, 1:** Grupp ta' tletin anzjan minn Malta għamlu żjara lis-Santwarju.

**Is-Sibt, 2:** L-Għaqda *Madonna Addolorata* tal-parroċċa tal-Fgura giet fis-Santwarju sabiex tiringrazzja lill-Madonna ta' l-għajjnuna kontinwa tagħha. Iċċelebra Quddiesa Dun Hermann Duncan, Karmelitan.

Fl-istess jum, saret żjara lis-Santwarju minn membri tal-Moviment *Pro Sanctitate* u l-kor ta' San Franġisk ta' wahda mill-parroċċi tad-Djoċesi tal-Latvja.

**It-Tnejn, 4:** Sar pellegrinaġġ li fih ha sehem il-kleru tal-parroċċa ta' San Ġużepp, l-Imsida (Malta). Fis-Santwarju tqaddset Konċelebrazzjoni li tmexxiet mill-kapillan, Dun Emmanuel Camilleri.

**L-Erbgħa, 6:** Festa tat-Trasfigurazzjoni tal-Mulej u l-erbatax-il Erbgħa bi thejjija għall-Għid ta' l-Assunta. Filgħodu sar pellegrinaġġ lejn is-Santwarju mill-grupp ta' l-abbatini li jservu fil-Knisja Parrokkjali tal-Madonna tal-Karmnu, il-Fgura. Dan il-pellegrinaġġ kien immexxi minn Dun Herman Duncan, Karmelitan.

Filgħaxija, b'rabta ma' l-Erbgħat ta' Santa Marija, sar pellegrinaġġ parrokkjali mill-parroċċa ta' Marija Bambina tax-Xagħra. Il-pellegrinaġġ telaq minn hdejn is-siġra awrikarja fid-dahla ta' l-Għarb u ntemm b'Konċelebrazzjoni Solenni fis-Santwarju tal-Madonna li tmexxiet mill-W.R. Mons. Ewkaristiku Sultana, arċipriet Emeritu u Dekan tal-Kapitlu Kollegġjali, fl-assenza ta' l-arċipriet attwali Mons. Carmelo Refalo li kien jinsab f' Lourdes flimkien ma' grupp ta' pellegrini Xagħrin fl-okkażjoni tal-150 anniversarju mid-dehriet tal-Madonna f'dan il-post fi Franza. It-tema magħzula għal dan l-Erbgħa kienet *Il-Verġni Marija, Sultana tal-Paċi*.


**Il-Hadd, 10:** Sar pellegrinaġġ minn grupp ta' Maltin li kien immexxi mis-saċerdot Eġizzjan, Patri Jouannes.

**It-Tnejn, 11:** Sar pellegrinaġġ minn grupp ta' parruċċani mill-parroċċa tal-Madonna ta' Loreto f'Għajnsielem. Iċċelebra l-Ewkaristija l-arċipriet il-Kan. Frankie Bajada.

**L-Erbgħa, 13:** Is-Santwarju kellu żjara importanti. Ġie jżurna Mons. Blaise Zubuor, il-Prefett tal-Kongregazzjoni ta' l-Evangelizzazzjoni tal-Popli, fil-Belt tal-Vatikan, Ruma. Dan is-saċerdot jahdem fil-qrib mal-Q.T. il-Papa Benedittu XVI.

Filgħaxija, fl-okkażjoni tal-ħmistax u l-aħħar Erbgħa bi thejjija għall-Għid ta' l-Assunta, sar l-aħħar pellegrinaġġ parrokkjali mill-parroċċa ta' San Ġużepp, il-Qala. Il-pellegrinaġġ telaq minn hdejn is-siġra ta' l-Għarb u ntemm b'Konċelebrazzjoni fis-Santwarju mmexxija mill-arċipriet il-Kan. Joe Zammit. Is-sugġett magħzul li fuqu l-Kan. Zammit bena l-ħsieb ta' l-omelija tiegħu kien *Il-Verġni Marija, Bieb tas-Sema*. Ta' min jgħid li din is-sena l-Erbgħat tal-Madonna hađu sura differenti fl-okkażjoni tal-125 Anniversarju mis-Sejha tal-Madonna Ta' Pinu lil Carmela Grima u Franġisk Portelli (22 Ġunju 1883 – 22 Ġunju 2008).

(ikompli f'paġna 40)



# L-Għanja tal-Qaddejja (It-3 Parti)

*Mill-ktieb ta' Bernard Häring,  
maqlub għall-Malti  
minn Francesco Pio Attard*

## “Int sa tnissel fil-ġuf u jkollok iben, u ssemmi Ġesù”

Ir-rivelazzjoni hi ċara. Marija ma jistax ikollha dubju li hi s-sinjal imwiegħed, il-vergħni li lil Binha ssemmi “Għimmanu-El”, “Alla magħna”.

Marija, l-iktar umli fost l-umli, l-eqdes fost il-qaddisin kollha, temmen flimkien ma' l-umli tal-kampanja li l-Messija mwiegħed sa jkun il-“Qaddej ta' Alla”; u permezz ta' rivelazzjoni u grazzja speċjali ssir taf il-misteru kbir: Dak li hi sa ssemmi Ġesù (“Alla l-Feddej tagħna”) hu Bin l-Ogħla u saltnatu ma jkollhiex tmiem.

Hi l-omm bil-privileġ li tagħti ismu, isem li hi tesperjenzah bl-essri tagħha. Bħala omm, hi sa tghanni t-tifhir tal-Qaddej ta' Alla. Bħala omm sa tichu hsiebu b'imħabba, u bħala dik li temmen sa taturah.

Marija, l-Eva l-ġdida, bint Sijon, taqsam ma' ġensha t-tifkira kollha gratitudni tal-ħwejjeg

sbieħ kollha li Alla għamel ma' Abraham, Izakk, Ġakobb, David u nislu kollu. It-tifkira issa ssir ċelebrazzjoni kollha kemm hi ta' gratitudni għal dak kollu li l-Mulej diġà għamel u wiegħed u issa wassal għall-milja tiegħu fl-Iben tagħha, li sa jsaltan fuq dar Ġakobb u jsir il-Feddej u s-Sid tad-dinja kollha. Kull kelma ta' l-anglu hi mdawla mill-profeziji messjaniċi tat-Testment il-Qadim, u l-hsieb u l-qalb ta' Marija kienu mimlija b'dawn il-profeziji li min jaf kemm spiss ħasbet fuqhom mal-familja u l-ħbieb tagħha, u wahidha. Il-wegħdiet kienu l-hin kollu jagħmlu cku f'qalbha.

Issa, bil-grazzja speċjali ta' l-Ispirtu s-Santu, kull ma sehħ jilhaq il-qofol tiegħu. Isir għaliha, u permezz tagħha, l-għotja ta' Alla nnifsu lill-umanità. Hi tagħti lilha nfisha kollha kemm hi lilu li hu kollu grazzja.

Marija hi bla ħtija. M'għandhiex, kif għandna aħna, il-ħtieġa ta' tisfija kontinwa. Hajjitha, immarkata mil-liġi ta' l-iżvilupp, hi hekk iktar minn ta' oħrajn. Il-fidi tagħha ssir iżjed u iżjed dawl gloriuż. Fil-ftuħ tagħha għall-messaġġ divin u d-don tagħha nfisha, issir iktar u iktar intensament mimlija bi gratitudni u ferħ. Il-Mulej Alla mexxieha, pass wara pass, għall-waqt li fih tnissel lil Bin l-Ogħla. Il-grazzja tiegħu hejjietilha qalbha, ruhha, ġisimha, ir-rieda



iddestinata ghal imhabba konjugali fis-sens komuni tal-kelma. Ta' l-inqas dan hu li jissuggerilna t-test sagru. Ma nafux kinitx ghamlet vot ta' verginità, jew kellhiex sempliciment intuwizzjoni li l-verginità kellha tkun it-triq li, ghaliha, issir is-sinjal u l-weghda. Imma haġa *hi* cara: Marija hi ftuh shih għar-rieda ta' Alla. Hi tanticipa, bil-fidi, it-talba ta' l-Iben: "*Ikun li trid int*". Fid-don shih tagħha nfisha tara car, bil-ħsieb u bil-fidi, li hi, f'sens shih u permanenti, il-vergini li ssemmi lil Binha, Ġesù (Alla l-Feddej tagħna), u Ghimmanu-El (Alla magħna).

*Irroddulek hajr, Alla Missierna,  
li bl-Iskrittura Mqaddsa  
u bil-fidi tal-Knisja  
urejtna li Ġesù,  
li int tajtulna bhala Huna,  
hu l-Wahdieni li għandu dritt mit-twelid  
li jsejjahlek Missier,  
waqt li ma kellu l-ebda missier fuq l-art.  
Aħna nfaħħru l-modi sbieh  
li bihom int mexxejt lil Marija  
u hejjejtta għall-aċċettazzjoni fidila  
u kollha gratitudni  
tar-rivelazzjoni tiegħek  
li hi sa tkun omm u vergni,  
omm ta' l-Iben il-wahdieni tiegħek.*

u l-emozzjonijiet tagħha. Il-fidi tagħha hi hekk imħejjija li t-twegiba u l-ghotja tagħha nfisha huma l-milja tal-ferh.

B'differenza minn Żakkarija, Marija m'għandhiex dubji li r-rivelazzjoni sa ssehħ. Imma bl-umiltà titlob u tistaqsi lil Alla jgħarrafha x'sa jkun it-tishib tagħha f'din il-ġrajja ta' l-għaġeb: "*Kif ikun dan, ladarba ma nagħrafx raġel?*" (Lq 1:34). Hi t-talba ta' dik li, bħalna kollha, tgħix bil-fidi, imma fil-milja u b'sinċerità li jagħmlu minnha l-mudell tal-Knisja. Hi tghallimna kif ma nfittxu xejn iżjed hlief li nagħrfu u nagħmlu r-rieda ta' Alla.

Marija, għalkemm mgharrsa lil Ġużeppi, kienet taf fil-fond ta' qalbha li ma kinitx

*O Marija, vergni u omm,  
omm l-Iben ta' Alla magħmul bniedem fik  
u ommna wkoll,  
itlob ghalina biex bhalek  
infittxu biss haġa wahda: ir-rieda ta' Alla;  
biex infittxuha b'dawk  
l-umiltà u s-safa tal-qalb  
li jagħżlu l-fidi tiegħek.  
Amen. ♦*



# Grazzi,

# Omm tiegħi tas-Sema...

Jannar - Marzu  
2008

Informazzjoni miġbura minn  
Edward DePasquale

**Amerika:** Barret Mary, Cauchi Ġuzepp, Curmi Toni, Galea Joe, Muscat Familja, Portelli Klementa, Ricco Michael.

**Awstralja:** Axiac Mary, Azzopardi Marija, bajoory Hetboola Nazeeha, Bonnici Anna, Borg Rita, Buttigieg Helen, Calleja M., Muscat Rose, Muscat Victor, Portelli Margaret, Sammut Loreta, Vella Joyce, Vella Marija.

**Ewropa:** Calleja Pat, Fernandez Hilary, Grima Phyllis, Higgins Joseph O'Connell Gareth, Pitcher Sally, Rotata Group, Sultana Mary, Kelly.

**Għawdex:** Agius Marisa, Attard Nicholas, Azzopardi Marija, Azzopardi Saviour, Brown Josephine, Bugeja Ersilja, Bugeja Mario, Buttigieg Jeanette, Cachia Tonina, Camenzuli Leli, Camilleri Ġuzeppa, Camilleri Carmel, Camilleri Doreen, Camilleri Grace, Camilleri Karmena, Camilleri Margaret, Cardona Nazzarena, Cardona Pauline, Caruana Marija, Cassar Ċikku, Cassar Charles, Cauchi Catherine, Cauchi Eugenio, Cauchi Francelle, Cauchi Tony, Cordina Karistu, Cremona Leli, Cutajar Julia, Debono Andrew, Debono Susie, Debrincat Karista, Debrincat Marija, Dimech Katrina, Donghi Valentina, Falzon Stella, Farrugia Ġuzepp, Farrugia Antonia, Farrugia Jane, Fenech Marija Goretti, Formosa Ġuzepp, Galea Duvina, Galea Marija, Gauci Anglu, Grech George, Grech Marija, Grech Marlene, Grech Rose, Grima Carmen, Grima Leli, Mercieca Michael, Micallef Lucy, Mifsud Pauline, Mizzi Carmen, Mizzi Doreen, Muscat Familja, Muscat Marija, Muscat Pietra, Portelli Doris, Portelli Emanuel, Portelli Jane, Portelli Maria, Portelli Marija, Portelli Melissa, Portelli Pawla, Portelli Rita, Portelli Sunta, Rapa Karmena, Sacco George, Saliba Żarena, Saliba Lucy, Sciberras Maryanne, Spiteri Mary, Sultana Ġina, Sultana Ġuża, Sultana Anna, Sultana Lisa, Sultana Michael, Sultana Rita, Tabone Anna, Tabone Laura, Tabone Marija, Tabone Rita, Theuma Grezzja, Theuma Peter & Grezzja, Vassallo Benna, Vella Josef, Xerri Carmen, Xerri Marija, Xuereb John, Xuereb Kelinu, Xuereb Lina, Zahra Maria.

**Malta:** Attard Helen, Azzopardi Anna, Bajjada Tony, Barbara Carmen, Barbara Racheal, Bartolo Familja, Bencini Ray, Bezzina Gaetano, Bianchi Carmel, Bonello Noel, Bonnici Nicholas, Borg Anna, Borg Charles, Borg Doris, Borg Mary, Borg Miriam, Borg Mrs., Borg Pawlu, Borg Rita, Borg Vincent & Louise, Briffa Antonella, Bugeja Carmen, Bugeja Magda, Cachia Peter, Calleja Tereža, Camilleri Carmel, Camilleri Christine, Camilleri Katie, Camilleri Tereža, Camilleri Ursola, Caruana David, Caruana Mary, Cassar Kevin, Castania Yvonne, Cauchi Carmela, Cauchi Carmelo, Cauchi Catherine, Cauchi Kevin, Chircop Rina, Ciantar Carmelo, Cilia Fr., Cuschieri Victoria, Cutajar Domnic, Debrincat Raymond, Demicoli Carmen, Difesa Joan, Falzon Marthese, Fanciulli Ronnie, Farrugia Charmaine, Farrugia Margaret, Farrugia Vanessa, Fenech Carmel, Fenech Carmen, Fenech Mrs., Formosa Emma, Galea Helen, Galea Jane, Galea Rita, Gauci Karmnu, Grech Gactano, Grech Karmena, Grech Marija, Grech Mary, Grech Michael, Grech Rodienne, Mallia Anthony, Mallia Joseph, Magion Edward, Mercieca Charlene, Micallef Doris, Micallef Louis, Micallef Rita, Micallef Therese, Mifsud Angele, Mifsud Rita, Mintoff Martin, Muscat Frances, Muscat Olga, Pace Monica, Puli Mary, Saliba Elizabeth, Sapiano Anthony, Scembri Charles, Sciberras Patrick, Spiteri Anthony, Spiteri Jane, Tanti Familja, Xerri Marija, Young Mary, Zahra Charles, Zammit Jeanette, Zammit Aida, Zammit Briffa Mary Anne, Zarb Patricia, Lilly.



# Prezentazzjoni tat-Trabi lill-Madonna Ta' Pinu

miġbura minn Edward Depasquale

**Jannar - Marzu 2008**

**Ghawdex:** Apap Faye, Attard Anthea, Attard Jean Mikel, Attard Nicholas, Attard Yanika, Axiq Shania, Azzopardi Isaac, Azzopardi Meldon, Azzopardi Yana, Bajada Steve, Bonnici Hayden, Bonnici Marija, Bugeja Danzik, Bugeja Miriam, Buttigieg Jake, Buttigieg Lara, Camilleri Jake, Camilleri Kayanne, Camilleri Nathan, Camilleri Tristan, Cardona Luke, Caruana Nicholas, Cassar Hannah, Cassar Kylie, Cauchi Christian, Debono Shannah, Farrugia Christina, Farrugia Christine, Farrugia Kiera, Farrugia Kristina, Formosa Francesca, Formosa Richard Galea Karol, Galea Mariah Grech Ciabhan, Grech Elena, Grech Stephen, Grech Zack, Grima Ismael, Grima Jeanne, Hili Cristiano, Hili Julian, Lupi Marija, Mercieca Bratley, Mercieca Darlene, Mizzi Joseph, Mizzi Sean, Muscat Francesca, Muscat Mattias Ġorg, Pace Abigail, Pace Amy, Pace Kimberly, Pace Monique, Portelli Giuseppe, Rapa Miriana, Refalo Marilena, Refalo Simona, Sacco Tatiana, Said Gabriel, Said Julian, Saliba Haley, Schembri Isaac, Sciberras Keith, Scicluna Kate Ann, Spiteri Chelsy, Sultana Kylie, Sultana Marija, Sultana Neil, Sultana Paolo, Tabone Carlos, Vassallo Carina, Vella Elena, Vella Julian, Vella Luke, Vella Matteo, Vella Nathan, Xiberras Jerome, Xiberras Shaun, Xuereb Ema, Xuereb Luke, Xuereb Shania, Zerafa Cleaven.

**Malta:** Attard Elisa, Azzopardi Keia, Bajada Luke, Borg Elenya, Borg James, Borg Leanne, Borg Nathaniel, Borg Niko, Borg Patricia Lynn, Bugeja Testaferrata Valentina, Busuttil Leah, Camilleri Matthew, Caruana Miguel, Cauchi Jesmar, Chircop Julian, Ciantar Noah, Coppola Kyle, Craig Sophie, De Felice Matthew, Debattista Difesa Kieran, Debono Martina, Degaetano Nicholas, Delia Mattia, Edwards Kai, Falzon Christiano, Falzon Lincoln, Formosa Adam, Gafa' Aurora, Galea Kieran, Gauci Laura, Grech Francesca, Grech Julian, Grech Yhanka, Hendy Kieran, Livori Sven, Mallia Drenne, Micallef Gabriel, Micallef Matthias, Micallef Matthias, Mifsud Matthias, Mousu Nicholas, Muscat Elisa Andrea, Pace Alexia, Pace Dimitri, Pace Yana, Psaila Jasmine Marie, Pulis Nolean, Sammut Liam, Schembri Jade, Schembri Kyle Christian, Spiteri Cheyenne Spiteri Mattia, Spiteri Maverick Zion Spiteri Mikaya, Sultana Eliza, Xuereb Kurt, Zahra Federica, Zahra Francesco, Zammit Mireille.

(ikompli f'pagna 36)

**Il-Hamis, 14:** Sar pellegrinaġġ minn numru ta' koppji żgħażaġh u persuni li jattendu l-*Għaxaq Folk Ensemble*.




**L-Erbgħa, 20:** Grupp ta' tfal u żgħażaġh mill-parroċċa ta' San Sebastjan (Hal-Qormi, Malta) li jattendu *Skola Sajf* għamlu żjara lis-Santwarju.

**Il-Hamis, 21:** Sar pellegrinaġġ li fih hađu sehem 45 ruh mill-parroċċa ta' San Pawl Nawfragu, ir-Rabat (Malta). Dan sar fl-okkażjoni tas-Sena Pawlina (Ġunju 2008 – Ġunju 2009). Il-pellegrinaġġ intemm b'Quddiesa li tmexxiet mill-arċipriet il-Kan. Louis Suban.

**It-Tnejn, 25:** Pellegrinaġġ mill-abbatini li jservu fil-parroċċa ta' San Ġorg Martri, Hal-Qormi.

**It-Tlieta, 26:** Pellegrinaġġ parrokkjali mill-parroċċa ta' Sant'Andrija, Appostlu, Hal-Luqa. Sar talb għall-familji tal-parroċċa fi hdan il-Madonna Ta' Pinu.

**L-Erbgħa, 27:** Sar pellegrinaġġ minn numru ta' fidili li jiffrekwentaw il-Kappella tal-Madonna ta' Lourdes fil-Floriana. Il-pellegrinaġġ ġie fi tmiemu b'Quddiesa mmexxija minn Patri Martin Mamo OFM.



# Gedded I-Abbonament ghas-Sena 2009 fir-Rivista Madonna Ta' Pinu

Rivista Marjana mis-Santwarju Ta' Pinu


- ◆ 4 darbiet fis-sena
- ◆ Artikli u tagħlim mill-isbah  
dwar il-Madonna
- ◆ Aħbarijiet mis-Santwarju  
Ta' Pinu
- ◆ Stejjer għat-tfal
- ◆ Artikli bl-Ingliz

**Abbonament għas-sena 2009**

Lokali	€6.00
Ewropa	€14.00
Barra mill-Ewropa	€17.00
Sostenitur	Offerta Libera



**Fl-okkażjoni tal-125 Sena  
mis-Sejha tal-Madonna Ta' Pinu hareġ il-ktieb  
"TA' PINU SHRINE - The Pilgrims Haven"  
miktub mill-Eċċ. Tieghu Mons. Nikol Ġ. Cauchi bil-lingwa Ingliża**



*Akkwista dan  
il-ktieb ġdid  
dwar l-istorja  
tas-Santwarju tal-  
Madonna Ta' Pinu*


168 paġna li jirrakkontaw il-ġrajjet  
tas-Santwarju matul dawn il-125 sena.

16-il paġna bil-kulur.

Ritratti li juru l-ġrajjet ewlenin tas-Santwarju.



**Rigal sabiħ  
lill-familja  
u lill-emigranti  
tagħna...**



**KALENDARJU 2009**